

مجلس خدام الاحمدیہ مرکزیہ کاترجمان

ماہنامہ خالد ربیع

حضرت مسیح پاک علیہ السلام کا فرزند موعود



فروری ۱۹۶۸ء

مدیر

عطاء المجیب راشد

سیدنا حضرت خلیفۃ المسیح الثانی رضی اللہ عنہ

(حضرت مصلح موعودؑ کے کارہائے نمایاں کے بارے میں

ایک مضمون اندر ملاحظہ فرمائیں)



بِسْمِ اللَّهِ الرَّحْمَنِ الرَّحِيمِ  
 نَحْمَدُكَ وَنُصَلِّي عَلَى رَسُولِكَ الْكَرِيمِ ————— وَعَلَى عَبْدِكَ الْمَسِيحِ الْمَوْعُودِ  
 اسْتَبِقُوا الْخَيْرَاتِ

”قوموں کی اصلاح نوجوانوں کی اصلاح کے بغیر نہیں ہو سکتی“  
 (المصلح الموعودؑ)

مجلس خدام الاحمدیہ کمریہ کاترجمان

ماہنامہ **تجدید** ربوہ

شمارہ

جلد ۱۴

فروری ۱۹۶۸ء

Digitized By Khilafat Library Rabwah

مدنی  
 عطاء المجیب راشد

نائب مدیر  
 منصور احمد عمر

سالانہ چندہ :- چھ روپے ۶ قیمت فی پرچہ :- ساٹھ پیسے

(محمد شفیق قیصر پبلشر نے ضیاء الاسلام پریس ریلوے چیمبر اگر دقرا ہمارے خالدار الصدر جنوبی ربوہ سے شائع کیا۔)



# ترتیب

۳	نائب مدیر	• ادارہ
۵	• معارف القرآن	• سیدنا حضرت مسیح موعود علیہ السلام
۶	• درس حدیث	• آئیں گے اس بارغ کے اب جلد ہرانے کے دن (نظم)
۷	• سیدنا حضرت مسیح موعود علیہ السلام	• حج بیت اللہ کی تراب (نظم)
۸	• سیدنا حضرت المصلح الموعود رضی اللہ عنہ	• اپنے آپ کو ہمیشہ خلافت سے وابستہ رکھو
۹	• " " " "	• اس شمارہ میں —
۱۰	• ادارہ	• لا یمسسه الا المطہرون
۱۱	• مکرم مرزا محمد شفیق صاحب متعلم جامعہ احمدیہ	• ۲۰ فروری کی بشارت (نظم)
۱۲	• حضرت قاضی محمد ظہور الدین صاحب اکملہ	• سیدنا حضرت فضل عمرؓ کے کارنامے
۱۳	• مکرم جناب یوسف سلیم صاحب ایم۔ اے۔ ربوہ	• نماز با ترجمہ کا پہلا سبق
۱۴	• " " " "	• خدام الاحمدیہ اور خدمتِ خلق
۱۵	• مکرم منور شمیم صاحب خالد ایم۔ اے۔ ہستم خدمتِ خلق	• جوانی (نظم)
۱۶	• مکرم راجہ نذیر احمد صاحب ظفر	• دنیا کے مختلف ملکوں کی قومی آمدنی
۱۷	• مکرم سید اقبال محمود صاحب کراچی	• پرچہ ذہانت
۱۸	• " " " "	• الفاظ کا صحیح تلفظ
۱۹	• ادارہ	• نمک کی دنیا
۲۰	• مکرم جناب منظور احمد صاحب جھنگ صدر	• حسن تبلیغ
۲۱	• مکرم منور احمد صاحب بھیرہ	• ایک یادگار محفل
۲۲	• مکرم فضل حسین صاحب	• خدام الاحمدیہ کے صفحات
۲۳	• " " " "	



# ”حیث اسی کی ہے جو وقت کی قدر کرے“

(المُصلِح الموعودؑ)

اللہ تعالیٰ نے ہمارے آقا حضرت خاتم النبیین صلی اللہ علیہ وآلہ وسلم کو جب دنیا میں مبعوث فرمایا تو دنیا ضلالت اور گمراہی کی عمیق گہرائیوں میں پڑی ہوئی تھی۔ آنحضرت صلی اللہ علیہ وسلم کی قوت قدسیہ نے اپنا کام شروع کیا تو جاں نثار صحابہؓ کا ایک گروہ پر وانوں کی مانند شمع روحانیت کے گرد جمع ہو گیا۔ صحابہؓ جو پہلے دنیا کے کیرے تھے اسلام قبول کرنے کی برکت سے آسمان روحانیت کی بلندیوں میں پرواز کر لے گئے۔ انہوں نے وقت کی قدر کو پہچانا اور خدا اور اس کے رسولؐ کی ہر آواز پر لبیک کہا۔ اور دینِ مبین کی سر بلندی کی خاطر ہر قسم کی قربانی پیش کی۔ نتیجہ یہ نکلا کہ ایک تھوڑے سے عرصہ میں اسلام ساری معلوم دنیا پر غالب آ گیا اور انہوں نے اپنی زندگیوں میں غلبہ اسلام کا دن دیکھ لیا۔

عقل دنگ ہے کہ یہ تھوڑے سے عرصہ میں کیا مہرِ اکرام کا بظاہر کمزور، فریب اور بے سرو سامان مسلمانوں نے عظیم الشان فتح حاصل کی کہ جس کی نظیر پیش کرنے سے تاریخ قاصر ہے اور قیامت تک پیش نہ کر سکے گی۔ یہ سب کچھ اس بدولت ہو کہ صحابہؓ یہ عزم کر چکے تھے کہ ہماری زندگیوں کی مختصر گھڑیاں بالآخر گزر ہی جائیں گی، کیوں نہ انہیں دینِ اسلام کی سر بلندی کی خاطر خرچ کیا جائے۔ چنانچہ انہوں نے اپنی زندگیوں کی ہر گھڑی اور ہر لمحہ دین کی راہ میں صرف کیا اور کوئی ساعت ضائع نہ جانے دی جس پر انہیں خدائے رحیم کی طرف سے کامیابی کا سہرا نصیب ہوا۔ پھر ایک وقت مسلمانوں پر ایسا آیا کہ انہوں نے وقت کی قدر و قیمت کو نہ جانا اور دین کی راہ میں قربانیاں دینے کی بجائے رسم و رواج کے غلام بن گئے، خواہشاتِ نفسانیہ ان کا مقصد دہو گئیں اور باہمی انتشار اور عداوت ان کا شیوہ بن گیا جس کے نتیجہ میں اسلام پر ادبار کا زمانہ آ گیا اور اس کی عظمت اور اس کا حسن دنیا کی نظروں سے اوجھل ہو گیا۔ اسلام کی اس زبوں حالی پر تمسکھا کہ خدا تعالیٰ نے اس زمانہ میں اپنے وعدہ کے موافق اس کے اعیان کا سامان کیا اور اپنے ایک بندے کو آنحضرت صلی اللہ علیہ وسلم کا مشیل اور یحییٰ موعود بنا کر مسلمانوں کی اصلاح اور اسلام کو تمام ادیانِ عالم پر غالب کرنے کے لئے مبعوث فرمایا۔

حضرت یحییٰ موعود علیہ السلام کی خدمتِ دین میں انتہائی مصروفیت اور احیائے اسلام کی خاطر آپ کی انتہک جدوجہد کے پیشِ نظر خدا تعالیٰ نے آپؑ کو الہام کیا۔



” اَنْتَ الشَّيْخُ الْمَسِيحُ الَّذِي لَا يُضَاعُ وَقْتُهُ “ (تذکرہ)

(یعنی) تو وہ بزرگ مسیح ہے کہ جس کا (کوئی) وقت ضائع نہیں جاتا۔

ایسے اہامات دراصل انبیاء کے متبعین اور مومنوں کی نصیحت کے لئے ہوا کرتے ہیں پس ہمارا فرض ہے کہ ہم بھی صحابہؓ کی مانند اپنی زندگیوں کے لمحات خدمتِ دین کی خاطر صرف کریں اور کوئی ساعیت اور وقت ضائع نہ کریں۔ صحابہؓ کے بعد اب ہم پر خدمتِ اسلام کا فرض عائد کیا گیا ہے۔

وقت نازک ہے! اور ذمہ واری عظیم!! اسے کاش! ہر دل وقت کی نزاکت کو محسوس کرے اور ہر عقل وقت کی قدر کو پہچانے۔!!

(م - ۱ - ع)

Digitized By Khilafat Library Rabwah

## ذرا اپنا جائزہ لیجئے

کہ

- کیا آپ دن میں پانچوں نمازیں باجماعت ادا کرتے ہیں؟
- کیا آپ روزانہ قرآن مجید کی تلاوت کرتے ہیں؟
- کیا حضرت مسیح پاک علیہ السلام کی کوئی کتاب ان دنوں آپ کے زیرِ مطالعہ ہے؟
- کیا آپ نے کسی دوست تک احمدیت کا پیغام پہنچایا ہے؟
- کیا آپ نے کسی ضرورت مند کی مدد کر کے خدمتِ خلق کا فریضہ سرانجام دیا ہے؟
- کیا آپ خدام الاحمدیہ کی مقامی تنظیم سے پوری طرح تعاون کر رہے ہیں؟
- کیا آپ نے اپنے ذمہ واجب الادا تمام چندے ادا کر دیئے ہیں؟

## ایک حقیقی خادم کی طرف سے

ان سب سوالوں کا جواب مثبت صورت میں ہونا چاہیئے۔ اگر ایسا نہیں ہے تو کوشش کریں کہ آپ اپنے آپ کو اس ابتدائی معیار پر لاسکیں۔!

یاد رکھیئے کہ آپ خدام الاحمدیہ کی تنظیم کے ایک ممبر ہیں صحیح معنوں میں احمدیت کے خادم بننے کی کوشش فرمائیے۔!!



## سلسلہ موت و حیات

كَيْفَ تَكْفُرُونَ بِاللَّهِ وَكُنْتُمْ أَصْوَاثًا فَاحْيَاكُمْ ثُمَّ يُمِيتُكُمْ  
ثُمَّ يُحْيِيكُمْ ثُمَّ إِلَيْهِ تُرْجَعُونَ ۝ (البقرة)

ترجمہ۔ تم کس طرح اللہ (کی باتوں) کا انکار کرتے ہو حالانکہ تم بے جان تھے پھر اُس نے تمہیں جاندار بنایا۔ پھر ایک دن آئے گا کہ وہ تمہیں مارے گا پھر تمہیں زندہ کرے گا پھر تمہیں اسی کی طرف لوٹایا جائے گا۔  
تفسیر۔ حضرت مصلح موعود رضی اللہ عنہ اس آیت کی تفسیر کرتے ہوئے فرماتے ہیں :-

”اس آیت میں یہ بتایا گیا ہے کہ جس خدا نے تم کو بے جان سے جاندار بنایا اور پھر جان دینے کے بعد موت دیتا ہے اس کی نسبت یہ خیال کرنا کہ اس موت کے بعد دوسری زندگی نہ دے گا خلاف عقل ہے۔ اور اگر دوسری زندگی ملنی ہے تو پھر کوئی ہدایت بھی اس کی طرف سے ضرور آنی چاہیے۔ تاکہ وہ انسان کو دوسری زندگی کے لئے تیار کرے۔“

کیا سادہ اور لطیف استدلال ہے کہ ایک مسلمان کو جاندار بنانے کی اللہ تعالیٰ کو کیا ضرورت تھی، اگر کوئی خاص مقصد اس کے سپرد نہ تھا۔ پھر فرض کر دو کہ کوئی مقصد نہ تھا تو ایک صاحب فہم و فراست وجود کو پیدا کر کے مارا کیوں؟ اگر اس دنیا کی خوشی اور چین انسان کے لئے مقدر تھا تو پھر اس قدر لمبے عمل کے بعد بے جان سے جاندار بنا کر اسے موت کا مزہ کیوں چکھایا؟ جب تک کہ اس موت کے بعد ایک اور اعلیٰ حیات دینی مد نظر نہ تھی۔ ....

اس آیت میں جس طرح جسمانی موت کے بعد ایک حیات کا ذکر ہے دنیا کی قومی موت اور زندگی کی طرف بھی اشارہ ہو سکتا ہے اور مراد یہ ہو سکتی ہے کہ دنیا مُردہ تھی خدا تعالیٰ نے قرآن کریم کے ذریعہ سے اسے زندہ کیا۔ پھر ایک دفعہ وہ مر گئی اور پھر اللہ تعالیٰ اسے زندہ کر لیا۔ گویا اسلام کی دو قبروں کی خبر اس میں دی گئی ہے۔ ایک شروع زمانہ میں اور ایک آخر زمانہ میں یعنی اس جگہ سورۃ جمعہ کی آیت وَآخِرَتَيْنِ مِنْهُمْ لَعَلَّآ يَلْحَقُوا بِهِمْ والی پیشگوئی کی طرف اشارہ کیا ہے۔ ان معنوں کی رو سے ثُمَّ إِلَيْهِ تُرْجَعُونَ سے یہ مراد ہوگی کہ پھر حیات آجائے گی اور اس طرف اشارہ نکلیگا کہ دین اسلام آخری دین ہے اور اسکے بعد قیامت تک کوئی اور دین یا مذہب نہیں۔“



# دوسری قوموں کی مشابہت اختیار نہ کرو

عَنِ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَنْ تَشَبَّهَ بِقَوْمٍ فَهُوَ مِنْهُمْ - (ابوداؤد)

ترجمہ۔ عبد اللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم فرماتے تھے کہ جو شخص (اپنی جماعت اور اپنی قوم کا طریق چھوڑ کر) کسی دوسری قوم کی مشابہت اختیار کرتا ہے وہ اسی قوم میں سے سمجھا جائے گا۔

**تشریح۔** یہ مختصر حدیث ایک نہایت لطیف نفسیاتی نکتہ پیش کرتی ہے اور اس سے مراد یہ ہے کہ جو شخص اپنی قوم کے طور و طریق اور اپنی قوم کے شعار کو چھوڑ کر کسی دوسری قوم کی مشابہت اختیار کرتا ہے اس کے متعلق یہ سمجھا جائیگا کہ اس کا دل اُس دوسری قوم کے طور و طریق اور اس کے شعار سے متاثر ہو کر اس کی ذہنی غلامی اختیار کر چکا ہے کیونکہ اس قسم کے تشبہ کی خواہش دراصل احساس کمتری کی وجہ سے پیدا ہوتی ہے یعنی ایک شخص کسی قوم کے تہذیب و تمدن اور ان کے حالات و خیالات کو اپنی قوم کے تہذیب و تمدن اور اپنی قوم کے حالات و خیالات سے بہتر اور ارفع خیال کر کے اپنے آپ کو ان کے مقابلہ میں پست اور ادنیٰ سمجھنے لگتا ہے اور پھر ذہنی غلامی میں مبتلا ہو کر اس قوم کی اندھی تقلید شروع کر دیتا ہے پس اس میں کیا شک ہے کہ ایسا شخص دراصل اسی قوم میں سے سمجھا جائیگا جس کی مشابہت وہ اختیار کرتا ہے۔ لہذا اس لطیف حدیث کے ذریعہ آنحضرت صلی اللہ علیہ وسلم نے مسلمانوں کو ہوشیار فرمایا ہے کہ وہ کبھی کسی دوسری قوم کے طریق و تمدن کے نقال نہ بنیں بلکہ اسلام کے تمدن کو سارے دوسرے تمدنوں سے بہتر اور ارفع خیال کر کے اسلامی شعار اختیار کریں۔ ورنہ وہ ایک بدترین قسم کی ذہنی غلامی میں مبتلا ہو کر اپنی ممتاز ہستی اور اپنی ارفع انفرادیت کو کھو بیٹھیں گے اور اس میں کیا شبہ ہے کہ ذہنی غلامی ظاہری غلامی سے بھی بدتر چیز ہے۔ ایک ظاہری غلام بے شک دوسرے شخص کا مملوک ہوتا ہے مگر باوجود اس کے اس کے دل و دماغ آزاد ہوتے ہیں لیکن ذہنی غلامی میں مبتلا ہونے والا شخص بظاہر آزاد ہونے کے باوجود اپنے دل و دماغ کی ساری آزادی کھو بیٹھتا ہے اور اُس کے اعمال اُس بند کے اعمال سے بہتر نہیں ہوتے جو محض نقالی جانتا اور دوسروں کے نچانے پر ناچتا ہے۔

(از چالیس جواہر بابائے مؤلف حضرت مرزا بشیر احمد صاحب رضی اللہ عنہ)



# ”پورے صدق اور وفاسے دعا کرو!“

حضرت مسیح موعود علیہ السلام فرماتے ہیں :-

”مبارک وہ قیدی جو دعا کرتے ہیں۔ کیونکہ ایک دن رہائی پائیں گے۔ مبارک وہ اندھے جو دعاؤں میں سست نہیں ہوتے۔ کیونکہ ایک دن دیکھنے لگیں گے۔ مبارک وہ جو قبروں میں پڑے ہوئے دعاؤں کے ساتھ خدا کی مدد چاہتے ہیں۔ کیونکہ ایک دن قبروں سے باہر نکالے جائیں گے۔

مبارک تم جو دعا کرنے میں کبھی ماذہ نہیں ہوتے اور تمہاری رُوح دعا کے لئے پگھلتی اور تمہاری آنکھ آنسو بہاتی اور تمہارے سینہ میں ایک آگ پیدا کر دیتی ہے اور تمہیں تنہائی کا ذوق اٹھانے کے لئے اندھیری کو ٹھٹھریوں اور سنسان جنگلوں میں لے جاتی ہے اور تمہیں بے تاب اور دیوانہ اور از خود رفتہ بنا دیتی ہے۔ کیونکہ آخر تم پر فضل کیا جاوے گا۔ وہ خدا جس کی طرف ہم بلا تے ہیں نہایت کریم و رحیم ہے۔ عیا والا۔ صادق و فادار۔ عاجزوں پر رحم کرنے والا ہے۔ پس تم بھی وفادار بن جاؤ اور پورے صدق اور وفاسے دعا کرو کہ وہ تم پر رحم فرمائے گا۔ دنیا کے شور و غوغا سے الگ ہو جاؤ اور نفسانی جھگڑوں کا دین کو رنگ مت دو۔ خدا کے لئے ہمارا اختیار کر لو۔ اور شکست کو قبول کر لو تا بڑی بڑی فتحوں کے تم وارث بن جاؤ۔ دعا کرنے والوں کو خدا معجزہ دکھائے گا۔ اور مانگنے والوں کو ایک خارق عادت نعمت دی جائے گی۔ دعا خدا سے آتی ہے اور خدا کی طرف ہی جاتی ہے۔ دعا سے خدا ایسا نزدیک ہو جاتا ہے جیسا کہ تمہاری جان تم سے نزدیک ہے۔ دعا کی پہلی نعمت یہ ہے کہ انسان میں پاک تبدیلی پیدا ہوتی ہے۔ پھر اس تبدیلی سے خدا بھی اپنی صفات میں تبدیلی کرتا ہے اور اس کے صفات غیر متبدل ہیں مگر تبدیلی یافتہ کے لئے اس کی ایک الگ تجلی ہے جس کو دنیا نہیں جانتی۔ گویا وہ اور خدا ہے۔ حالانکہ اور کوئی خدا نہیں۔ مگر نئی تجلی نئے رنگ میں اس کو ظاہر کرتی ہے۔ تب اس خاص تجلی کے شان میں اس تبدیلی یافتہ کے لئے وہ کام کرتا ہے جو دوسروں کے لئے نہیں کرتا۔ یہی وہ خوارق ہے۔

(لیکچر سیالکوٹ ص ۲۶-۲۷)



# آئیں گے اس باغ کے اب جلد لہرانے کے دن

(کلام مسیّدنا حضرت مسیح موعود علیہ الصلوٰۃ والسلام)

اے مرے یارِ یگانہ اے مری جاں کی پناہ  
پھر بہار دیں کو دکھلا اے میرے پیارے قدیر  
دن چڑھا ہے دشمنانِ دین کا ہم پر رات ہے  
ڈوبنے کو ہے کیشتی آ مرے اے ناخدا  
تیرے ہاتھوں سے مر گیا اے اگر کچھ ہو تو ہو  
صبر کی طاقت جو تھی مجھ میں وہ پیارے اب نہیں  
دوستو اس یار نے دیں کی مصیبت دیکھ لی  
اک بڑی مدت سے دیں کو کفر تھا کھاتا رہا  
دن بہت ہیں سخت اور خوف و خطر درپیش ہے  
دیں کی نصرت کے لئے اک آسماں پر شور ہے  
چھوڑ دو وہ راگ جس کو آسماں گاتا نہیں

کروہ دن اپنے کرم سے دیں کے پھیلا کے دن  
کب تک دیکھیں گے ہم لوگوں کے بہکا کے دن  
اے میرے سوج دیکھا اس دیں کے چمکا کے دن  
آگئے اس باغ پر اے یار مہمان کے دن  
ورنہ نہ ہی میت ہے اور دین میں فتنے کے دن  
میرے برابر دکھا اس دل کے بہلانے کے دن  
آئیں گے اس باغ کے اب جلد لہرانے کے دن  
اب یقین سمجھو کہ آئے کفر کو کھانے کے دن  
پر یہی ہیں دوستو اس یار کے پانے کے دن  
اب گیا وقت خزاں آئے ہیں پھل لانے کے دن  
اب تو ہیں اے دل کے اندھوں کے گن گانے کے دن

خدمتِ دیں کا تو کھو بیٹھے ہو بغضِ کہیں سے وقت

اب نہ جائیں ہاتھ سے لوگو یہ پچھپانے کے دن



Digitized By Khilafat Library Rabwah

# حج بیت اللہ کی ترپ

(کلام سیدنا حضرت المصلح الموعود رضی اللہ تعالیٰ عنہما)  
 دوڑے جاتے ہیں باتیر تمنا سوئے باب  
 شاید آجائے نظر روئے دل آرا بے نقاب  
 غافلویوں ہوئے ہو عاشق چنگ وریاب  
 آسمان پھل ہے ہیں آج سب عرفاں کے باب  
 میری خواہش ہے کہ دیکھوں اس مقام پاک کو  
 جس جگہ نازل ہوئی موبے لے تری اُم الکتاب  
 ابن ابراہیم آئے تھے جہاں بالشنہ لب  
 کر دیا خشکی کو تونے اُن کی خاطر آب  
 میرے والد کو بھی ابراہیم ہے تونے کہا  
 جس کو جو چاہے بنائے تیری ہے عالی جناب  
 ابن ابراہیم بھی ہوں اور شنہ لب بھی ہوں  
 اسلے سجاتا ہوں میں مکہ کو با اُمید آب  
 اک رخ روشن سدا رہتا ہے آنکھوں کے تلے  
 ہیں نظر آتے مجھے تاریک ماہِ آفتاب  
 چشمہ انوار میرے دل میں جاری کیجئے  
 پھر دکھا دیجئے مجھے عنوانِ لہوئے آفتاب



# اپنے آپ کو ہمیشہ خلافت سے وابستہ رکھو

سیدنا حضرت خلیفۃ المسیح الثانی رضی اللہ تعالیٰ عنہ تحریر فرماتے ہیں :-

”خدا تعالیٰ نے پھر اپنے فضل سے مسلمانوں کو دوبارہ زندہ کرنے کے لئے حضرت مسیح موعود علیہ السلام کے ذریعہ جماعت احمدیہ میں خلافت قائم کی ہے اس لئے میں اپنی جماعت سے کہتا ہوں کہ تمہارا کام یہ ہے کہ تم ہمیشہ اپنے آپ کو خلافت سے وابستہ رکھو اور خلافت کے قیام کے لئے قربانیاں کرتے چلے جاؤ۔ اگر تم ایسا کرو گے تو خلافت تم میں ہمیشہ قائم رہے گی۔ خلافت تمہارے ہاتھ میں خدا تعالیٰ نے دی ہی اس لئے ہے تا وہ کہہ سکے کہ میں نے اسے تمہارے ہاتھ میں دیا تھا۔ اگر تم چاہتے، تو یہ چیز تم میں قائم رہتی۔ اگر اللہ تعالیٰ چاہتا تو اسے الہامی طور پر بھی قائم کر سکتا تھا مگر اس نے ایسا نہیں کیا۔ بلکہ اس نے یہ کہا اگر تم لوگ خلافت کو قائم رکھنا چاہو گے تو میں بھی اسے قائم رکھوں گا۔ گویا اس نے تمہارے مُنہ سے کہلوانا ہے کہ تم خلافت چاہتے ہو یا نہیں چاہتے۔ یا خلافت کے انتخاب میں اہلیت مد نظر نہ رکھو تو تم اس نعمت کو کھو بیٹھو گے۔ پس مسلمانوں کی تباہی کے اسباب پر غور کرو اور اپنے آپ کو موت کا شکار ہونے سے بچاؤ۔ تمہاری عقلیں تیز ہونی چاہئیں اور تمہارے حوصلے بلند ہونے چاہئیں۔ تم وہ پٹان نہ بنو جو دریا کے رخ کو پھیر دیتی ہے۔ بلکہ تمہارا کام یہ ہے کہ تم وہ چینل (Channel) بن جاؤ جو پانی کو آسانی سے گزارتی ہے۔ تم ایک نسل ہو جس کا کام یہ ہے کہ وہ فیضان الہی جو رسول کریم صلی اللہ علیہ وسلم کے ذریعہ حاصل ہوا، اسے آگے چلاتا چلا جائے۔ اگر تم ایسا کرنے میں کامیاب ہو جاؤ گے تو تم ایک ایسی قوم بن جاؤ گے جو کبھی نہیں مرے گی اور اگر تم اس فیضان الہی کے راستہ میں روک بن گئے۔ اس کے راستہ میں پتھر بن کر کھڑے ہو گئے تو وہ تمہاری قوم کی تباہی کا وقت ہو گا۔ پھر تمہاری عمر کبھی لمبی نہیں ہوگی اور تم اسی طرح مر جاؤ گے جس طرح پہلی قومیں مریں۔“

{ تفسیر کبیر جلد ۵ حصہ ۳  
صفحہ ۱۱۹، ۱۲۰ }



## اس شمارے میں

- خالد کا فروری کا شمارہ تاریخ کے ہاتھوں میں ہے۔ اس شمارے میں آپ کو مختلف نوعیت کے مضامین نظر آئیں گے۔
- قرآن مجید حقائق و معارف کا ایک ناپید انکار سمندر ہے۔ اس کے سبب بیانات انتہائی پر حکمت انداز میں تاریخی حقائق اور صحیح واقعات کی نشاندہی کرتے ہوئے اپنے اندر آئندہ کی پیش خبریاں رکھتے ہیں۔ لیکن ہر شخص ان امور پر اطلاع نہیں پاسکتا۔ مرزا محمد شفیع صاحب کے مضمون "لَا يَمَسُّهُ إِلَّا الْمُطَهَّرُونَ" میں آپ کو اس بیان کی وضاحت ملے گی۔
  - ۲۰ فروری ۱۹۶۸ء کا دن جماعت احمدیہ کی تاریخ میں ایک خاص اہمیت رکھتا ہے۔ اس روز مسیح پاک علیہ السلام خدا تعالیٰ سے خبر پا کر ایک فرزند موعود کی بشارت دی۔ یہ خدائی بشارت سیّدنا حضرت مرزا بشیر الدین محمود احمد خلیفۃ المسیح الثانیؒ کے حق میں پوری ہوئی جن کو اللہ تعالیٰ نے مصلح موعود کی پیشگوئی کا مصداق قرار دیا اور پھر آنے والے واقعات نے اس بات کی تصدیق کر دی کہ حقیقت میں آپ ہی اس پیشگوئی کے مصداق ہیں۔ ہر سال ۲۰ فروری کو ملت کے اس فدائی (رضی اللہ عنہ وارضاه) کی یاد تازہ ہو جاتی ہے جس نے اپنی حیات مستعار کا ایک ایک لمحہ دین محمد صلی اللہ علیہ وسلم کی خدمت میں صرف کر ڈالا اور اپنی محدود عمر میں وہ کچھ کر دکھایا جسے دیکھ کر اپنے اور بیگانے سب ہی انگشت بدنداں ہیں۔ مکرم یوسف سلیم صاحب ایم۔ اے نے اپنے مضمون میں حضورؐ کے کارنامے نمایاں کا ذکر کیا ہے۔ اس کے مطالعہ سے آپ کو اس کی گنجینہ چاہیے اسی بحر بیکار کے لیے
  - خدمت خلق ہر مسلمان کا ایک اہم فرض ہے۔ اس فرض کی اہمیت کیا ہے اور اس کے مواقع کیا ہیں؟ مکرم منور شمیم صاحب خالوت ایک نئے انداز سے اس مضمون کو پیش کیا ہے۔
  - "نک کی دنیا" کے زیر عنوان مکرم منظور احمد صاحب بھنگ آپ کو ایک ایسی جگہ کی سیر کرار ہے ہیں جہاں چلے جانے کے بعد آپ ہر طرف نک ہی نک ہوگا۔ اُمید ہے کہ یہ مضمون آپ کے لیے دلچسپی اور اضافہ معلومات کا باعث ہوگا۔
  - اقتصادیات ایک وسیع مضمون ہے۔ اس شمارے میں آپ کو سیّد اقبال محمود صاحب کا ایک مضمون ملے گا جو اقتصادیات سے متعلق ہے۔ اس مضمون میں دنیا کے مختلف ممالک کی قومی آمدنی کا تقابلی جائزہ لیا گیا ہے۔
  - اس دفعہ خالد میں دو مستقل فیچر شروع کئے جا رہے ہیں۔ اُمید ہے کہ ہر دو سلسلے آپ کو پسند آئیں گے۔
  - اپنی ذہانت اور عقلمندی کا ہر ایک کو دعویٰ ہوتا ہے۔ لیکن اس وقت تک یہ دعویٰ صحیح ثابت نہیں ہو سکتا جب تک باقاعدہ امتحان نہ ہو جائے۔ اس شمارے میں ہم ذہانت کا ایک پرچہ شائع کر رہے ہیں اس سے کسی مدد کے بغیر حل کر کے اپنی ذہانت کا امتحان لیجئے۔!
  - خالدا کو آپ نے کیسا پایا؟ اس بار میں ہم اپنی قیمتی گزارش سے ضرور مطلع فرمائیں۔



# لَا يَسْتَدِرُّهُ إِلَّا الظُّهُورُ

قرآن مجید اللہ تعالیٰ کا وہ کامل اور بلیغ کلام ہے جو عدد درجہ حکمت سے پر ہے۔ اس کلام کے بے معنی یا غلط ہونے کا تو سوال ہی نہیں کسی مسلمان کے لیے یہ تصور کرنا بھی ممکن نہیں کہ اس میں ابہام اور تشکیک پائی جاتی ہے۔ قرآن کی حکمت اور اس کے حقیقی مطالب پر کامل اطلاع صرف وہی لوگ پاسکتے ہیں جو آیت قرآنی کے مطابق مظہرین کے گردہ میں شامل ہونے کی وجہ سے خدائی راہنمائی سے فیض یافتہ ہوں۔ قرآنی آیات کے بارہ میں روایات کا تتبع کرنا یا ذاتی اجتہاد کرنا ہرگز درست نہیں۔ اس مختصر مضمون میں صرف ایک مثال پر اکتفا کرتا ہوں۔

قرآن مجید میں اللہ تعالیٰ حضرت سلیمان علیہ السلام کا ذکر کرتے ہوئے فرماتے ہیں:-  
وَلَقَدْ قَتَلْنَا سُلَيْمَانَ وَ  
الْقَيْنِ عَلٰى كُرْسِيِّهٖ جَسَدًا  
ثُمَّ نَأْتٰ ۝

”اور ہم نے سلیمان کی آزمائش کی اور اس کے تخت پر ایک بیجان جہنم کو بٹھانے کا فیصلہ کر لیا (پھر

جب یہ نظارہ اس نے کشف میں دیکھا)  
تو وہ اپنے رب کی طرف جھکا۔“  
اس آیت کی تفسیر میں مشہور مفسر علامہ محمد بن علی بن محمد شوکانی رقمطراز ہیں:-  
ولقد قتلنا سليمان اي ابتليناه  
واختبرناه۔

واحدی کہتے ہیں کہ اکثر مفسرین کی رائے یہ ہے کہ حضرت سلیمان علیہ السلام نے ایک ایسی شہزادی سے شادی کر لی جس نے آپ کے گھر میں بتوں کی پوجا شروع کر دی لیکن آپ کو پتہ نہ چلا۔ پس اس غفلت کی وجہ سے آپ فتنہ میں مبتلا کئے گئے۔ یہ بھی کہا گیا ہے کہ آزمائش کا سبب جبرادہ نامی ایک عورت تھی جس سے آپ نے شادی کی۔ حضرت سلیمان علیہ السلام کو اس عورت سے شدید محبت تھی۔ دو فریق آپ کے پاس ایک جھگڑاتے کر آئے ان میں سے ایک اہل جبرادہ میں سے تھا آپ نے اس کے حق میں فیصلہ دینا چاہا۔ لیکن بعد ازاں ان کے درمیان حق کو مد نظر رکھ کر فیصلہ کر دیا۔

اس امتحان کا ایک سبب یہ بھی بیان کیا گیا ہے



کہ آپ تین دن کے لئے روپوش ہو گئے اور کوئی فیصلہ نہ کیا۔ ایک قول یہ بھی ہے کہ آپ نے اُس مشرک عورت سے شادی کر کے اس کے سامنے اسلام پیش کیا تو اس نے کہا خواہ قتل کر دو اسلام نہیں لاؤنگی۔ کعب الاحبار کہتے ہیں کہ چونکہ آپ نے گھوڑوں کو قتل کر کے ظلم کیا تھا اس لئے آپ کی سلطنت چھین لی گئی۔ حضرت حسنؓ کے نزدیک اس آزمائش کی وجہ آپ کا بحالت حیض بیویوں کے پاس جانا تھا۔

یہ بھی کہا گیا ہے کہ آپ نے ارشاد فرمایا تھا کہ میں صرف اسرائیلی قانون سے ہی عقیدہ کروں گا لیکن پھر آپ نے غیر اسرائیلی دوشیزہ سے شادی کر لی۔

یہ بھی منقول ہے امتحان میں ڈالے جانے کا سبب وہی ہے جو حدیث صحیح سے ثابت ہے۔ یعنی آپ نے کہا تھا کہ میں آج رات اپنی نوے بیویوں کے پاس جاؤں گا اور ان میں سے ہر ایک شہسوار بچہ جسے گی جو اللہ کے رستے میں جہاد کرے گا لیکن آپ نے انشاء اللہ نہ کہا تھا۔

اسی طرح اور بھی روایات ہیں پھر اللہ تعالیٰ نے آیت کریمہ میں اُس چیز کا ذکر کیا جس سے آپ کو سزا دی گئی اور فرمایا **وَالْحَقِیْنَا عَلٰی کُرْسِیِّہٖ جَسَدًا۔ جَسَدًا، اَلْحَقِیْنَا** کا مفعول ہونے کی وجہ سے منصوب ہے مشتق سمجھ کر اسے منصوب علی الحال بھی قرار دیا گیا ہے یعنی ضعیف یا فارغ لیکن پہلے معنی زیادہ بہتر ہیں۔

اکثر مفسرین کہتے ہیں کہ وہ جسم جس کو اللہ تعالیٰ

نے حضرت سلیمان علیہ السلام کی کرسی پر بٹھایا وہ صخر نامی شیطان تھا جو آپ کا فرمان اور باغی تھا۔ اللہ تعالیٰ نے اس کی صورت حضرت سلیمان کی سی بنادی۔ وہ مختلف تدابیر عمل میں لا تا رہا۔ یہاں تک کہ وہ آپ کی انگوٹھی کے ذریعے فتحیاب ہو گیا۔ اور یہ اُس وقت ہوا جبکہ حضرت سلیمان کُنیف (لیٹرین) میں داخل ہوئے کیونکہ آپ قہنائے حاجت کے وقت انگوٹھی اتار دیا کرتے تھے۔ صخر حضرت سلیمان کے بھیس میں آپ کی ایک بیوی کے پاس آیا اور انگوٹھی لے کر آپ کے تخت پر قابض ہو گیا اور چالیس دن تک حکومت کی اور حضرت سلیمان بھاگے رہے۔ مجاہد کہتے ہیں کہ حضرت سلیمان نے شیطان کو کہا کہ تم لوگوں کو کس طرح فتنہ میں ڈالتے ہو۔ اس نے عرض کیا مجھے ذرا انگوٹھی دیں میں آپ کو بتائے دیتا ہوں۔ جب آپ نے انگوٹھی اس کو دے دی تو اس نے انگوٹھی سمندر میں پھینک دی۔ نتیجہ یہ ہوا کہ آپ کی سلطنت بچھن گئی اور شیطان آپ کی کرسی حکومت پر متمکن ہو گیا۔ اللہ تعالیٰ نے حضرت سلیمان کی بیویوں کو منع کر دیا اس لئے شیطان ان کے قریب نہ جاسکا۔ حضرت سلیمان کا طریق تھا کہ آپ کھانا مانگتے ہوئے کہا کرتے تھے ”مجھے پہچانتے ہو“ مجھے کھانا کھاؤ۔ اب آپ کے ایسا کہنے پر وہ آپ کو بھٹکا دیتے (اور یہ سلسلہ اُس وقت تک جاری رہا جب تک آپ کو انگوٹھی نہ ملی) اسی اثنا میں ایک عورت نے آپ کو ایک بھلی دی جب آپ نے اس بھلی کا پیٹ پیرا تو اپنی انگوٹھی وہاں پائی۔ اس طرح آپ کی سلطنت پھر آپ کی طرف لوٹی۔



ایک بیٹا ہو وہ خاطر خواہ جہاد کریں۔ فرشتہ نے  
دل میں ڈالا انشاء اللہ انہوں نے اتفاق کیا۔ ستر  
عورتوں میں سے ایک کو چل ہوا۔ وقت پر یعنی آدھا آدمی  
وہ لا کر اُن کے تخت پر رکھ دیا۔ یہ نادم ہوئے انشاء اللہ  
نہ کہنے پر۔

(موضع القرآن بر حاشیہ قرآن مجید مطبوعہ

تاج کمپنی ص ۵۴، ص ۵۵)

تفسیر جلالین جلد دوم ص ۱۱ پر مرقوم ہے۔

”الْقَيْنَا عَلَى كُرْسِيِّهِ

جَسَدُ اُسے مراد جن ہے جو صخر

یا کوئی اور تھا جو آپ کی کرسی پر

بیٹھ گیا اور اس کے ارد گرد پر مٹے

اور وہ سری پیریز جمع ہوئیں حضرت

سلیمان اپنی تبدیل شدہ حیثیت میں

نکلے تو آپ نے اپنی کرسی پر اُسے

(صخر نامی جن کو) بیٹھا ہوا دیکھا

تو لوگوں سے کہا میں سلیمان ہوں

انہوں نے انکار کر دیا۔

ثُمَّ اَنَابَ یعنی حضرت

سلیمان چند یوم کے بعد واپس

اپنے ملک کو لوٹے انگشتری

بحاصل کی اور کرسی حکومت پر

متمکن ہوئے۔

آپ نے مفسرین کی مختلف تفاسیر کو بلا نظر فرمایا

ہے۔ یوں محسوس ہوتا ہے کہ ذہن کا رجحان تفسیر القرآن

ثُمَّ اَنَابَ۔ یعنی آپ چالیس دن کے بعد  
اپنے ملک کی طرف لوٹے۔ اور یہ بھی کہا گیا ہے کہ  
اَنَابَ کے معنی یہ ہیں کہ آپ گناہ سے توبہ کر کے  
اللہ تعالیٰ کی طرف لوٹے۔

(تفسیر فتح القدیر ص ۱۲ و ص ۱۳)

حضرت شاہ عبدالقادر صاحب محدث دہلوی فرماتے

ہیں۔

”حضرت سلیمان استنجہ کو جاتے انگشتری

ایک خادمہ کے سپرد کر دیتے۔ اس میں لکھا تھا اے عظم

ایک جن صخر نامی اس خادمہ کو بہکا کر انگشتری

لے گیا۔ اپنی صورت بنائی حضرت سلیمان کی سی۔ تخت

پر بیٹھ کر لگا حکم کرنے۔

حضرت سلیمان یہ معلوم کر کے نکل گئے کہ مجھے

مروانہ ڈالے ایک گاؤں میں چھپ کر رہے۔ چھ

مہینے کے بعد صخر شواب کی مستی میں تھا انگشتری

دریا میں گر پڑی ایک مچھلی نگل گئی۔ وہ شکار ہوئی حضرت

سلیمان کے ہاتھ۔ پیٹ میں سے انگشتری ملے کہ

پھر آئے اپنے تخت سلطنت پر۔ یہ جانچ ہوئی اس

پر کہ اُن کے گھر میں ایک عورت تھی اپنے باپ مر گئے

کو یاد کر کے رویا کرتی تھی اس کو بنادی جنوں نے

تصویر اس کے باپ کی کہ وہ چلن پکڑے۔ وہ لگی

پوچھنے۔ انہوں نے خبر نہ لی یا خبر پا کر تفاعل کیا۔

بعض کہتے ہیں جانچ یہ کہ اپنے امیروں سے

خفا ہوئے کہ جہاد میں کسی کو تھے چاہا کہ ایکے ات

جاوے اپنی شتر عورتوں پاس ہر ایک سے ایک



## ”تم جو میرے ساتھ تعلق رکھتے ہو۔“

حضرت مسیح موعود علیہ السلام فرماتے ہیں :-

”پس میں چونکہ خود تجربہ کار ہوں اور تجربہ کر چکا ہوں اور اس وقف کے لئے اللہ تعالیٰ کی طرف سے اگر مجھے یہ بھی کہہ دیا جاوے کہ اس وقف میں کوئی ثواب اور فائدہ نہیں ہے بلکہ تکلیف اور دکھ ہوگا تب بھی میں اسلام کی خدمت سے ٹک نہیں سکتا اس لئے میں اپنا فرض سمجھتا ہوں کہ اپنی جماعت کو وصیت کر دوں اور یہ بات پہنچا دوں آئندہ ہر ایک کا اختیار ہے کہ وہ اسے سننے یا نہ سننے کہ اگر کوئی نجات چاہتا ہے اور حیاتِ طیبہ یا ابدی زندگی کا طلبگار ہے تو وہ اللہ کیلئے اپنی زندگی وقف کرے اور ہر ایک اس کوشش اور فکر میں لگ جاوے کہ وہ اس درجہ اور مرتبہ کو حاصل کرے کہ کہہ سکے کہ میری زندگی میری موت، میری قربانیاں، میری فداکاری اللہ ہی کے لئے ہیں اور حضرت ابراہیمؑ کی طرح اُس کی روح بول اُٹھے اَشَلَمْتُ لِرَبِّ الْعَالَمِیْنَ جب تک انسان خدا میں کھویا نہیں جاتا، خدا میں ہو کہ نہیں مرتا وہ نئی زندگی پا نہیں سکتا۔ پس تم جو میرے ساتھ تعلق رکھتے ہو تم دیکھتے ہو کہ خدا کے لئے زندگی کا وقف میں اپنی زندگی کی اصل غرض سمجھتا ہوں۔ پھر تم اپنے اندر دیکھو کہ تم میں سے کتنے ہیں جو میرے اس فعل کو اپنے لئے پسند کرتے اور خدا کے لئے زندگی وقف کرنے کو عزیز رکھتے ہیں۔“

(ملفوظات جلد دوم)

کی طرف نہیں بلکہ اسرائیلی روایات کو بلا سوچے سمجھے قبول کرنے کی طرف ہے۔ کسی نبی کی شان کا استخفاف ہو یا ان کی پیش کردہ تفسیر قرآن مجید کی دوسری آیات کے مخالفت ہو، مفسرین کی بلا جانے۔

حضرت مصلح الموعود رضی اللہ تعالیٰ عنہ نے اس آیت کی تفسیر بیان فرماتے ہوئے صرف ایک فقرہ میں ایسے حکیمانہ نکات بیان فرمائے ہیں کہ حقیقت دریا کو گوندہ میں بند کر دیا ہے۔ خود موازنہ فرمائیں۔ حضورؐ فرماتے ہیں :-

”بے جان جسم سے مراد یہ ہے کہ ان کا وارث ایک ایسا بیٹا ہوگا جس کے اندر آسمانی روح نہیں ہوگی بلکہ صرف مادی جسم ہوگا۔“

(تفسیر فقیر عکسی ایڈیشن ص ۱)

لاریب سابقہ مفسرین کی پیش کردہ تفاسیر کو پڑھ کر ذہن میں ابہام اور تشکیک کی جو غریب نش صورت پیدا ہوتی ہے حضرت مصلح موعود رضی اللہ عنہ کی بیان فرمودہ تفسیر سے وہ یکسر دور ہو جاتی ہے اور خدائی کلام کی پختگی اور قطعیت اور بلاغت اظہر من الشمس ہو جاتی ہے ۴

## بقایا اداران

خالد کے بقایا چندہ کی ادائیگی منبر مار ادارہ سے تعاون فرمائیں! (منبر)



## ۲۰ فروری کی بشارت

(حضرت قاضی محمد ظہور الدین صاحب اکملؒ)  
 پھر لب ساقی پہ ہے رازِ دل ہوشیار پور  
 انجمن آراء و بستیاں میں۔ وہ مستوری ہوئی  
 بادہ گلزنکِ عرفاں آگیا پھر جوش میں  
 مستیاں بٹنے لگیں ہشیار مخموری ہوئی  
 نغمہ پیرا پھر ہوا ہے عندلیبِ خوشنوا  
 گلبن احمد میں پھر پھولوں کی بھر پوری ہوئی  
 پھر پر پرواز پر والوں کے ہیں سرگرم سوز  
 پھر نسروں زلالِ معرفت کی شمع کافوری ہوئی  
 دیکھ لو احمد کا فخر زندگرا می ارجمند  
 حضرت حق میں دُعا کی کیسی منظوری ہوئی  
 وہ علوم ظاہری و باطنی بخشے گئے  
 جن سے حل ہر مشکل دینِ معنوی ہوئی  
 کون ہو سکتا ہے وہ محمود احمد کے سوا  
 چار سو عالم میں جس کی نیک مشہوری ہوئی  
 سجدہ ہائے شکر اکمل ہم بجا لاتین کیوں  
 پیشگوئی مصلح موعود کی پوری ہوئی



Digitized By Khilafat Library Rabwah

## سیدنا حضرت فضل عمرؓ کا نام

(مکرم جناب یوسف سلیم صاحب ایم۔ اے شاہد۔ ربوہ)

• آغاز جوانی کا ایک عہد اور بڑھاپے میں اس کی تجدید  
• آہنی عزم و ہمت اور توکل علی اللہ کا حسین امتزاج

”میں نے حضرت مسیح موعود علیہ الصلوٰۃ والسلام (کی وفات پر آپ) کے مرنے کھڑے ہو کر یہ عزم کیا تھا اور اللہ تعالیٰ کے سامنے یہ قسم کھائی تھی کہ اگر جماعت اس ابتلا کی وجہ سے فتنہ میں پڑ جائے اور ساری ہی جماعت مرتد ہو جائے تب بھی میں اس صداقت کو نہیں چھوڑوں گا جو حضرت مسیح موعود علیہ الصلوٰۃ والسلام لائے اور اس وقت تک تبلیغ جاری رکھوں گا جب تک وہ صداقت دنیا میں قائم نہیں ہو جاتی..... وہ وقت میری جوانی کا تھا اور یہ وقت میرے بڑھاپے کا ہے لیکن اللہ تعالیٰ کے کام کرنے کے لئے جوانی اور بڑھاپے میں کوئی فرق نہیں ہوتا..... میں اب عمر کے لحاظ سے ساٹھ سال کے قریب ہوں اور ابتلاؤں اور مشکلات نے میری ہڈیوں کو کھوکھلا کر دیا ہے پھر بھی میرے حق و قیوم خدا سے بعید نہیں امید کرتا ہوں کہ وہ اب اپنے فضل و کرم سے میرے مرنے سے پہلے مجھے اسلام کی فتح کا دن دکھا دے۔“ (خطبہ جمعہ ۱۹/۹ بمقام لاہور مندرجہ الفضل ۲۱/۹)

جس میں فسق و فجور کا دور دورہ تھا، جو فتن و فساد کی آماجگاہ بنی ہوئی تھی، وہاں سلامتی کا ایک چشمہ بھڑکا، روحانیت کا ایک سورج طلوع ہوا۔ اس چشمہ محبوب حیات سے دلوں کی سنگلاخ زمینیں سیراب ہوئیں، اس

آج سے پودہ ہر سال پہلے تاریخ عالم میں ایک عظیم انقلاب رونما ہوا۔ عرب کا لقی و دق صحرا جو صدیوں سے بے آباد و بے کیف چلا آ رہا تھا چشم فلک نے وہاں ایک عجیب پر کیف نظارہ دیکھا، وہ سرزمین



اور ترقی اسلام کے لئے ایک نشان مانگا۔  
خدا تعالیٰ نے آپ کے دل کی گہرائیوں سے  
نکلی ہوئی، درد میں ڈوبی ہوئی دعاؤں کو بپائی قبولیت  
جگہ دیتے ہوئے فرمایا:-

”میں تجھے ایک رحمت کا نشان  
دیتا ہوں اُسی کے موافق جو تو نے  
مجھ سے مانگا۔ سو میں نے تیری  
تضرعات کو سنا اور تیری دعاؤں کو  
اپنی رحمت سے بپائی قبولیت جگہ دی  
اور تیرے سفر کو (جو ہوشیار پور اور  
لودھیانہ کا سفر ہے) تیرے لئے  
مبارک کر دیا۔ سو قدرت اور رحمت  
اور قرب کا نشان تجھے دیا جاتا ہے۔  
فضل اور احسان کا نشان تجھے عطا  
ہوتا ہے۔ فتح و ظفر کی کلید تجھے ملتی  
ہے..... تا دین اسلام کا شرف  
اور کلام اللہ کا مرتبہ لوگوں پر ظاہر  
ہو اور تاحی اپنی برکتوں کے ساتھ  
آجائے اور باطل اپنی تمام محسوسوں  
کے ساتھ بھاگ جائے۔“

اسی نشان رحمت کے متعلق فرمایا:-

”سو تجھے بشارت ہو کہ ایک جمہور  
اور پاک لڑکا تجھے دیا جائے گا اور  
ایک ذکی غلام تجھے ملے گا۔ وہ لڑکا  
تیرے ہی ختم سے تیری ہی ذریت نسل

آفتاب کی تمازت عالم تاسف دلوں کو گرمایا۔ اس کے  
نتیجے میں ایک عظیم روحانی انقلاب رونما ہوا۔ آنحضرت  
صلی اللہ علیہ وسلم کے انفاس قدسیہ اور تاثیرات روحانیہ  
صحابہ کرامؓ کی بے مثال قربانیوں اور خلفاء راشدین  
کی انتھک مساعی کے نتیجے میں اسلام دیکھتے ہی دیکھتے  
مشرق و مغرب میں پھیل گیا۔ بعد کے زمانہ میں اگرچہ  
ہاتھ قبضہ دشمن اور پاؤں گھوڑوں کی رکاب میں تو  
رہے لیکن قول میں وہ صداقت، فعل میں وہ عظمت  
اور کردار میں وہ رفعت نہ رہی، قول و فعل میں  
ہم آہنگی اور صدق و سداد میں یک رنگی عقاب ہو گئی،  
تو اسلام ”سَيَعُودُ غَرِيبًا“ بن کر رہ گیا۔ اس کی  
نشأۃ ثانیہ اور اس کی دوبارہ ترقی آفتاب و صانیت  
صلی اللہ علیہ وسلم سے فیض یافتہ ایک مہ کامل کے ذریعہ  
مقدر تھی۔ یہ مہ کامل، یہ بدر منیر آسمان روحانیت پر  
بڑی شان سے جلوہ افروز ہوا۔ اس نے احیاء شریعت،  
تجدید دین اور اشاعت اسلام کا زبردست بیڑا اٹھایا۔  
لیکن یہ کام اتنا مشکل، یہ مہم اتنی کٹھن اور یہ ذمہ داری  
اتنی عظیم الشان اور مختلف النوع تھی کہ طبعاً مامور زمانہ  
حضرت مسیح پاک علیہ السلام کو فک کر پیدا ہوا کہ میری اس  
حیات فانی کے بعد اس نئی زمین کی آبیاری اس نئے  
آسمان کی نگہداشت اور اس نئے نظام کی حفاظت کا  
کیا بندوبست ہوگا۔ آپ کی یہ فکر، یہ تشویش اور یہ  
اضطراب آپ کو قادیان سے نکال کر دور ایک قصبہ  
میں لے گیا وہاں آپ نے کامل تنہائی میں دل کی گہرائیوں  
سے اپنے مولاؑ کے حقیقی کے حضور دعائیں کیں، حفاظت



ہوگا۔۔۔۔۔ اس کے ساتھ فضل ہے  
جو اُس کے آنے کے ساتھ آئے گا۔  
وہ صاحب شکوہ اور عظمت اور  
دولت ہوگا۔ وہ دنیا میں آئے گا  
اور اپنے سچی نفس اور روح الحق کی  
برکت سے بہتوں کو بیماریوں سے  
صاف کرے گا۔۔۔۔۔ وہ سخت ذہین  
وفیم ہوگا اور دل کا حلیم اور علم  
ظاہری و باطنی سے پر کیا جائے گا۔  
۔۔۔۔۔ نور آتا ہے نور جس کو خدا نے  
اپنی رضا مندی کے عطر سے مسح  
کیا۔ ہم اس میں اپنی روح ڈالینگے  
اور خدا کا سایہ اس کے سر پر ہوگا۔  
وہ جلد جلد بڑھے گا اور اسیروں کی  
رستگاری کا موجب ہوگا اور زمین  
کے کناروں تک شہرت پائے گا اور  
قومیں اس سے برکت پائیں گی۔ تب  
اپنے نفسی نقطہ آسمان کی طرف  
اٹھایا جائے گا۔ (سبز اشتہار)

یہ بشر بیٹا حسب بشارات ۱۲ جنوری ۱۸۸۹ء کو  
پیدا ہوا۔ عظیم والدین کی بہترین تربیت میں جلد بڑھا  
بچپن میں ہی باتیں بڑی پیاری بول بڑے میٹھے اور  
اطوار بڑے دلربا تھے۔ ابتداء سے ہی آپ کے فہم و فراست  
اور ذہانت و متانت کے آثار دیکھ کر ہر کوئی "ہو نہار  
برو" کے چکنے چکنے پات "کہہ اٹھتا۔ ابھی آپ نے

عہد شباب کی حدود میں قدم رکھا ہی تھا کہ سیدنا  
حضرت مسیح موعود علیہ السلام داغ مفارقت دے گئے  
آغاز جوانی ہے، منگوں اور ترنگوں کا زمانہ  
ہے۔ ایسے وقت میں ایک خواہش کے بعد دوسری  
خواہش جنم لیتی ہے، زندگی کے تلخ حقائق کی طرف  
خیال عام طور پر جاتا ہی نہیں مگر یہ ایس سال کا نوخیز  
جوان اپنے باپ کے جسد اطہر کے سر ہانے کھڑا ہے  
گھبراہٹ کو نزدیک پھٹکنے نہیں دیا، صدمہ و ملال کے  
آثار چہرہ پر نمودار ہونے نہیں دیئے اور کمال عزم  
اور حوصلہ کے ساتھ خدا سے قادر و توانا کو حاضر و ناظر  
سمجھتے ہوئے یہ لہجہ کرتا ہے کہ اگر ساری جماعت بھی  
حضرت مسیح موعود علیہ السلام سے منحرف ہو جائے  
میں اکیلا ہی آپ کے مشن کی تکمیل میں سینہ سپر ہوؤں گا۔  
اور اُس وقت تک دم نہیں لوں گا جب تک آپ  
کی صداقت کو منوانہ لوں اور اسلام کو ادیان باطلہ  
پر غالب نہ دیکھ لوں۔

ہم دیکھتے ہیں کہ اس اولو العزم انسان نے  
اس عہد کو نبھانے کے لئے راتوں کی قیام اور دن کا  
آرام بھلا دیا۔ ۱۹۱۳ء میں حضرت خلیفہ اول رضی اللہ عنہ  
کی وفات حسرت آیات پر اپنوں کی ریشہ دوانیاں  
لنگ لائیں۔ دنیوی نام و نمود کے بندوں نے اپنے  
عہدوں اور اپنے دنیوی فوائد کے پیش نظر مخالفت  
کا ایک طوفان کھڑا کر دیا۔ مخالفت کی تند و تیز  
آندھیوں اور سازشوں کے طوفانِ بلاخیز میں آپ  
نے مسند خلافت پر قدم رکھا مخالفت زوروں پر



ہے، بعض عمائدین آپ کو چھوڑ چکے ہیں بلکہ آپ کو  
مٹانے کے درپے ہو گئے ہیں، خزانہ خالی ہے، ایک  
پیسہ پاس نہیں، جماعت افتراق اور اشتقاق کا شکا  
ہے۔ ایسے دل دہلا دینے والے موقع پر حضرت  
اقم المؤمنین رضی اللہ عنہا کا یہ ناز پروردہ انتہائی ناسا  
حالات میں ایک طرف کٹی پھٹی جماعت کو سنبھالادینے  
اُن میں اتحاد و اتفاق پیدا کرنے اور دوسری طرف  
منکرینِ خلافت کی ریشہ دوانیوں کا سدِ باب کرنے  
کے لئے مرد میدان بن کر نکلتا ہے اور دیکھتے ہی  
دیکھتے "کل کا تجھ" کہنے والوں پر ہر کام اور ہر شعبہ میں  
گوئے سبقت لے جاتا ہے اور وہ منہ دیکھتے رہ  
جاتے ہیں۔ خلافتِ احمدیت کو مٹانے کے خواب  
دیکھنے والے خود ملتے نظر آنے لگے مگر اس اولوالعزم  
اور فضلِ عمر رضی اللہ عنہ کا بال بیکانہ کر سکے آپ اپنے  
عزائم کو پایہ تکمیل تک پہنچاتے چلے گئے تا آنکہ  
آپ کے کارہائے نمایاں کو دیکھ کر مخالفین کے لئے  
دردِ دل کھانے اور خونِ جگر پینے کے سوا چارہ  
نہ رہا۔

## تبلیغ اسلام

### زمین کے کناروں تک شہرت

سیدنا حضرت مرزا بشیر الدین محمود احمد  
خلیفۃ المسیح الثانی رضی اللہ عنہ کے اتنے بے شمار  
زرینِ کارنامے ہیں کہ اگر ان میں سے کسی ایک کو  
لے لیا جائے تو صرف وہی آپ کی اولوالعزمی کی

دلیل اور آپ کی حیاتِ جاوید پر شاہدین سکتا ہے۔  
حضرت فضل عمرؒ کا دورِ خلافت پچاس سال یعنی  
نصف صدی سے زائد عرصہ پر حاوی ہے۔ کارنامے  
ہی کارنامے ہیں، عظیم خدمات کی بھرمار ہے، طوفانوں  
اور متنگانوں سے واسطہ ہے لیکن پائے ثبات میں  
ذرا لغزش نہیں۔ فتنے پر فتنے اُٹھتے ہیں مگر ذرا گھبراہٹ  
نہیں۔ مخالفتوں کی آندھیاں چلتی ہیں مگر آپ بڑے  
سکون سے اپنے کام میں لگے ہوئے ہیں۔ سوچتا ہوں  
اپنے اس پیارے اقا رضی اللہ عنہ کے کس کارنامے  
کو لوں اور کس کو چھوڑوں۔ اس گنج گمانیہ سے کن  
موتیوں، کن جواہرات کا انتخاب کروں۔ یہ تو بحر  
بے کراں ہے اور یہاں تنگی داماں، بے بضاعتی و کم علمی  
تاہم چند ایک کا ذکر کرتا ہوں۔

سیدنا حضرت فضل عمرؒ نے آغازِ خلافت میں  
ہی منکرینِ خلافت سے نبرد آزمائی کے ساتھ ساتھ تبلیغ  
اسلام کے کام کو بطریقِ احسن شروع فرمایا۔ ایک ادارہ  
"انجمن ترقی اسلام" تبلیغ کی غرض سے قائم کیا۔ برصغیر  
پاک و ہند کے اہم مقامات پر مبلغ بھجوائے۔ بعد میں  
تحریکِ جدید کا اجرا فرما کر تبلیغ اسلام کے کام کو  
ہمہ گیر اور عالمگیر حیثیت میں بدل دیا۔ آپ کی ان  
مساہمی جمیدہ کے نتیجہ میں بیرون ملک میں اس وقت تک  
کم و بیش ۲۵۰ مساجد تعمیر ہوئیں اور ۶۴ ملکوں میں  
مشن قائم ہو چکے ہیں۔ ہزاروں لوگ حلقہ بگوش اسلام  
ہو کر ایک خدا کو ماننے اور رسول کریم صلی اللہ علیہ وسلم  
پر درود پڑھنے لگے ہیں۔ دیارِ غرب میں قصرِ عیسا ئیت



میں ایک زلزلہ بپا ہو چکا ہے۔ وہ انگریز پادری جوکل  
تک اسلام کو مٹانے کے خواب دیکھ رہے تھے  
آج آپ کے عہد سعید کی برکت اور آپ کے اس  
عظیم الشان تبلیغی کارنامہ کی بدولت خود اپنے مذہب  
کی حفاظت کی فکر میں سرگرداں ہیں۔ اندرون ملک  
تبلیغی مہم کو تیز کرنے کے لئے آپ نے وقفِ جدید  
کا اہتمام فرمایا۔ آپ نے دیارِ غرب میں اسلام کی تبلیغ  
کو جو حیرت انگیز داغ بیل ڈالی تھی اور جس کے خیرہ کن  
نتائج برآمد ہو رہے ہیں اس سے غیر بھی متاثر ہوئے  
بغیر نہیں رہ سکے۔ چنانچہ مصر کے ایک اخبار نے  
لکھا تھا :-

"میں نے بغور دیکھا تو قادیانیوں  
کی تحریک حیرت انگیز پائی۔ انہوں  
نے بذریعہ تحریر و تقریر مختلف زبانوں  
میں اپنی آواز بلند کی ہے اور مشرق  
و مغرب کے مختلف ممالک و اقوام میں  
بصرف زیرِ کثیر اپنے دعویٰ کو تقویت  
پہنچائی ہے۔ ان لوگوں نے اپنی  
انجمنیں قائم کر کے زبردست حملہ کیا  
ہے اور ایشیا، یورپ، امریکہ  
اور افریقہ میں ان کے اپنے تبلیغی مراکز  
قائم ہو گئے ہیں جو علم و عمل کے لحاظ  
سے تو عیسائیوں کی انجمنوں کے برابر  
ہیں لیکن تاثرات و کامیابی میں عیسائی  
پادریوں کو ان سے کوئی نسبت نہیں،

قادیانی لوگ بہت بڑھ چڑھ کر میں کوئی  
ان کے پاس اسلام کی صداقتیں اور  
پر حکمت باتیں ہیں..... جو شخص  
بھی ان لوگوں کے حیرت انگیز کارناموں  
کو دیکھے گا وہ حیران و ششدر  
ہوئے بغیر نہیں رہ سکے گا کہ کس طرح  
اس چھوٹی سی جماعت نے اتنا بڑا  
جہاد کیا ہے جسے کروڑوں مسلمان  
نہیں کر سکے۔"

ایک غیر کے مُنہ سے یہ خراج تحسین آپ کی تبلیغ  
اسلام کی مساعی جھیل پر شاہدِ ناطق ہے اور آپ کے  
زمین کے کناروں تک شہرت پانے کا مُنہ بولتا ثبوت۔  
اسلام کے چشمہ صافی سے فیضیاب ہونے والی اقوام  
کا وجود آپ کا زندہ کارنامہ ہے۔

## خدمتِ قرآن!

### علمی و ادبی کارنامے!!

اللہ تعالیٰ نے پیشگوئی مصلح موعود میں فرمایا  
ہے کہ آپ کی حیاتِ بابرکات میں دینِ اسلام کا شرف  
اور کلامِ اللہ کا مرتبہ لوگوں پر ظاہر ہو گا اور وہ اس طرح  
کہ اللہ تعالیٰ کے فضل کے نتیجے میں وہ فرزندِ موعود علوم  
ظاہری و باطنی سے پُر کیا جائے گا۔ آپ کی قرآن دانی  
اور قرآن فہمی اور قرآنی ہدایات پیشگوئی کے اس حصہ  
کی تین ثبوت ہیں۔ قرآن کی متابعت، اس صحیفہ اہل  
کی آپ کے دل میں محبت کا یہ عالم تھا کہ حضورؐ نے



سرما یا سہ

ایمان مجھ کو دیدے عرفان مجھ کو دیدے  
 قربان جاؤں تیرے قرآن مجھ کو دیدے  
 قرآن پاک سے محبت و تعلق کا یہ نتیجہ تھا کہ اللہ تعالیٰ  
 کے فضل سے آپ نے قرآن کریم کی تفسیر میں لطائف و نکات  
 حقائق و دقائق، مطالب و معانی کے دریا بہا دیئے  
 اس عندلیب خوش بیان کی قرآن خوانی اور قرآن دانی  
 کا ایک عالم گواہ ہے۔ جب کبھی قرآن پڑھتے یا درس  
 دیتے یا تفسیر لکھتے بیٹھتے حقائق و معارف کے موتی  
 بکھرتے اور یوں لگتا کہ حقائق و دقائق کے لطیف  
 نکات آپ پر نکلتے چلے جاتے ہیں اور انوار قرآنی  
 ابر باران کی طرح آپ پر برس رہے ہیں۔ آپ کے  
 قرآنی علوم میں اس کمال پر تفسیر کبیر اور تفسیر صغیر،  
 قرآنی علوم کے دو عظیم الشان خزائن، شاہدِ ناطق ہیں۔  
 اس کے علاوہ آپ نے متعدد زبانوں میں قرآن کریم کے  
 تراجم کروائے قرآنی علوم کو اکنافِ عالم میں پھیلانے  
 کی زبردست مساعی فرمائیں

علاوہ ازیں آپ نے علمِ کلام، روحانیت،  
 سیر و تاریخ، فقہ، دیگر اسلامی علوم اور سیاسیات  
 پر کم و بیش ۲۲۵ مکتب و رسائل تصنیف فرمائے۔ جب  
 کبھی کوئی رسالہ یا کتاب لکھی دنیائے اسے پہلے سے  
 بڑھ کر دیکھ کر حیرت و شوق میں رہ جاتے اور جب کبھی ان رسائل وغیرہ میں  
 کوئی سیاسی راہنمائی کی یا سیاسی مشورہ دیا دنیا  
 نے اس کو پہلے سے بڑھ کر مفید مطلب پایا۔ آپ کی کتابوں  
 اور رسالوں میں وہ تاثر، وہ جذب و کیفیت، وہ کشش،

الفاظ اور مطالب کی وہ چاشنی، زبان کی وہ شیرینی اور  
 عبارت میں وہ سلاست و روانی ہے کہ پڑھنے والے  
 دنگ رہ جاتے ہیں۔ غرض آپ نے اپنی گونا گوں علمی  
 و ادبی خدمات کے ذریعہ اپنی علمی برتری نکتر سی اور  
 معاملہ فہمی کی دھاک بٹھادی۔

اندرونی اور بیرونی فتنوں کا استیصال  
 جماعت کی قیادت و سیادت کا شاندار کارنامہ

آپ کو آغازِ خلافت میں منکرینِ خلافت سے  
 واسطہ پڑا۔ یہ عمائدینِ جماعت بڑے بڑے تجربہ پوش  
 اور جماعت میں اثر و رسوخ رکھنے والے تھے انہوں  
 نے بڑے نموشِ خلافت احمدیہ کو ہی سرے سے مٹانے  
 کی کوشش کی کہ ”نہ رہے عباس نہ نبی بانی سری“ انہوں  
 نے اپنے دنیوی اغراض و مقاصد کو خطرے میں دیکھ کر  
 آپ کی مخالفت کی اور ایڑی چوٹی تک کا زور لگایا لیکن  
 اس اولوالعزم اور بلند ہمت انسان کے مقابلہ میں  
 ہر جاغائب و خامر رہے۔ اُٹھے تو خلافت کو مٹانے  
 کے لئے تھے لیکن آپ کی دیرانہ قیادت اور شاندار  
 رہنمائی سے بالآخر خود ہی گوشہٴ گمنامی کے سیر ہو گئے۔  
 پھر مستریوں کا فتنہ اُٹھا۔ وہ بڑے بلند بانگ  
 دعاوی لے کر اُٹھے لیکن اس باتدیر انسان کے آگے  
 انہیں دم مارنے کی جرأت نہ ہوئی۔ یہی حال مصریوں  
 کا ہوا۔ پھر ایک اور لولہ حقیقت پسندی کا لیل  
 لگا کر اندر ہی اندر تحریک و تشویق کی راہ پر چل نکلا لیکن  
 حضورؐ نے انہیں مکھن میں سے بال کی طرح نکال باہر کیا



مسلمانوں کو ہندوؤں کے مقابلہ میں کی حد اسے  
بازگشت جس کا سہرا آپ کے سر تھا اُس زمانہ کے  
ایک نہیں دو نہیں بلکہ بیسیوں اخبارات میں آج بھی  
دیکھی جاسکتی ہے۔

## تحریک آزادی کشمیر مسلمانوں کی قیادت ایک رہنمائی کا نام

امیروں کا یہ دستگاہ ایک دفعہ اتفاقاً  
کشمیر جاتا ہے۔ وہاں مسلمانان کشمیر کی حالت زار کو چشم خود  
دیکھتا ہے۔ کشمیری مسلمان اُس وقت ڈوگرہ راج کے  
ظلم و ستم کا تختہ مشق بنے ہوئے تھے اور ان کی  
حالت زار زبان حال سے کہہ رہی تھی۔

گھٹ کے مرجاؤں یہ مرضی مرے صیاد کی  
حضور نے واپس آکر اپنی پہلی فرصت میں اُس وقت  
کے مسلمان سیاسی لیڈروں کو اکٹھا کیا اور مسلمانان  
کشمیر کی آزادی کے لئے جدوجہد کا آغاز فرمایا اور  
کمال تدبیر اور حکمت عملی سے آپ کی ایک نہایت قلیل  
عرصہ کی جدوجہد کے بعد نہ صرف ریاست نے بلکہ  
ایک طرح سے حکومت انگریزی نے بھی ہتھیار ڈال  
دیئے۔

کشمیر کا صدیوں کا غلام ہٹکھین کھول کر  
آزادی کی ہوا کھانے لگا۔ اہل کشمیر کو ہمبلی ملی پریس  
کی آزادی ملی، مسلمانوں کو ملازمتوں میں برابر حقوق  
ملے، فصلوں پر قبضہ ملا اور تعلیم کی مہمیں ملیں۔  
اہل کشمیر نے آپ کے محسانہ کارہائے نمایاں سے متاثر

آپ نے چھوٹے سے چھوٹے فتنے کو کبھی نظر انداز  
نہ کیا اور بڑے سے بڑے فتنے کو خاطر میں نہ لا کر  
اس کے سد باب کے لئے سینہ سپر رہے اور مخالفین  
کی ایک نہ چیلنے دی۔

احرار کے مختلف فتنے کتنے مہیب اور  
خطرناک فتنے تھے لیکن آپ نے اس سیلاب کو جس  
ہمت اور جوانمردی سے روکا وہ آپ کا عظیم الشان  
کارنامہ ہے۔ غرض آپ نے اندرونی اور بیرونی  
فتنوں کا بڑی پامردی سے مقابلہ کیا۔ احمدیت کی  
کشتی کے اس ناخدا نے مخالفوں کے طوفان میں  
گھری ہوئی جماعت کو ہر بار بفضلِ خدا کتائے پر  
لگایا۔ کشت احمدیت کے اس نگہبان پر جب بھی کسی  
نے ٹیڑھی نظر ڈالی خدا نے اس کے پاؤں تلے سے  
زمین نکال دی۔

## کارزارِ شدھی

### اسلام اور مسلمانوں سے ہمردی کا نظیر کارنامہ

آپ کا ایک عظیم الشان کارنامہ کارزارِ شدھی  
میں مردانہ و ارقیادت ہے۔ علاقہ ملکاتہ میں آریوں  
نے اپنے مزعومہ عزائم کو بروئے کار لانے کے لئے  
مسلمانوں کو شدھ کرنا شروع کر دیا۔ بوہتر کے  
مسلمان اسے دیکھ کر کہ نہ کر کی کیفیت سے دوچار  
غاموش تماشائی بنے بیٹھے تھے کہ ایسے حالات میں  
آپ مرد میدان بن کر نکلے اور کارزارِ شدھی میں  
بے خوف و خطر اتر کر حالات کا پانسہ پلٹ کر رکھ دیا۔



کر دکھاتے ہیں۔

(سفینہ لاہور ۱۱/۱۳۸)

غرض حضرت مسیح موعود علیہ السلام کے اس  
فرزند و پسند گرامی ارجمند اور جماعت کے اس  
امام ہمام رضی اللہ عنہ نے علاوہ مندرجہ بالا کارناموں  
نمایاں کے جن کے متعلق میں صرف اشارے ہی کر سکا  
ہوں جماعتی تنظیم و تربیت کا بھی شاندار کارنامہ  
انجام دیا۔ مجلس مشاورت کا آغاز فرما کر باہمی صلاح  
و مشورہ کی اسلامی روح کا احیاء کیا، مجلس علم و  
عرفان کے اجراء سے دلوں کو گرمایا۔ درس و  
تدریس کا سلسلہ جاری کر کے جماعت کی روحانی  
سیرابی کا انتظام فرمایا۔ جامعہ احمدیہ، سکول اور  
کالج کو ترقی دے کر دینی و دنیوی علوم کو فروغ  
دیا۔ سلسلہ عالیہ کے وسعت پذیر نظام کی مربوطی،  
مضبوطی اور پائیداری کے پیش نظر نظارتوں،  
وکالتوں اور نظامتوں کے نظام کو قائم کیا۔ جماعتی  
تربیت و اصلاح کے پیش نظر مجلس انصار ائمہ، مجلس  
خدام الاحمدیہ، اطفال الاحمدیہ، لجنہ امار ائمہ اور  
ناہرات الاحمدیہ کی ذیلی تنظیمیں قائم فرمائیں۔ اس  
طرح ایک مربوط اور منظم نظام کی داغ بیل ڈالی۔  
غور طلب بات یہ ہے کہ جب آپ نے سال ۱۹۱۷ء  
میں مسند خلافت پر قدم رکھا خزانہ عالی تھا، سلسلہ  
کا نظام معرض خطر میں تھا۔ جماعت کے بعض سرکردہ  
لوگ آپ کے مخالف تھے لیکن اس دنیا سے رخصت  
اُس وقت ہوئے جب کہ ہر شعبہ کا انتظام بنا سوار کر،

ہو کر جلسوں میں امام جماعت احمدیہ زندہ باد اور صدر  
کشمیر کمیٹی زندہ باد کے فلک شگاف نعرے لگا کر  
آپ کی خدمات کا کھلم کھلا اعتراف کیا۔

## داغ، بحرت اور تعمیر ریلوہ

سال ۱۹۲۷ء میں تقسیم برصغیر پاک و ہند کے  
موقعہ کے روح فرسا حالات کی تلخ یادیں کے دل  
میں جاگزیں نہیں ہوگی۔ اس قتل و غارت، اس  
تاخت و تاراج اور انسانی جان کی اس ارذانی  
اور عزت و نفس کی اس بے حرمتی کے پر آشوب زمانے  
میں ایک ہوشمند انسان تھا تو وہ صرف حضرت  
فضل عمر رضی اللہ عنہ تھے۔ آپ نے حالات کا  
مردانہ وار مقابلہ کیا۔ آپ نے اپنے حسن تدبیر اور  
عقل و دانش سے طوفان میں گھری ہوئی محبوب و  
مقدس بستی سے جماعت کو نکالا، لٹیٹی جماعت  
کی ڈھارس بندھائی، منتشر جماعت کو اکٹھا کیا،  
ویرانے میں ریلوہ جیسا شاندار شہر بسا کر اہل حوصلہ  
اور خردمند لوگوں کو ورطہ حیرت میں ڈال دیا اور وہ  
بے اختیار کہنے لگے :-

” (ریلوہ کی تعمیر بے مثال حکومت  
کے لئے ایک مثال ہے اور زبان  
حال سے کہہ رہا ہے کہ لمبے چوڑے  
دعوے کرنے والے منہ دیکھتے  
رہ جاتے ہیں اور عملی کام کرنے  
والے کوئی دعویٰ کئے بغیر سب



## نماز باترجمہ کا پہلا سبق

نماز اسلام کا ایک بنیادی رکن ہے۔ روزانہ پانچ وقت باقاعدگی سے نماز ادا کرنا ہر مسلمان مرد و عورت پر فرض ہے۔ نماز کو صحیح طور پر سوچ سمجھ کر اور توجہ قائم رکھتے ہوئے ادا کرنے کے لئے ضروری ہے کہ پڑھنے والے کو ان الفاظ کا صحیح مفہوم آتا ہو جو وہ نماز کے دوران اپنے منہ سے ادا کرتا ہے۔

خدا اہر میں نماز باترجمہ جاننے کے بارہ میں بہت کمی پائی جاتی ہے۔ اس کمی کو دور کرنے کے لئے ماہنامہ خالدا میں نماز کا ترجمہ سکھانے کا یہ نیا سلسلہ شروع کیا جا رہا ہے۔ قائدین کرام اور خدا اہر سے درخواست ہے کہ اس سلسلہ سے ہر ممکن طریق سے فائدہ اٹھائیں اور کوئی ایسا خادم نہ رہے جو نماز کا مکمل ترجمہ نہ جانتا ہو۔

آج اس سلسلہ میں پہلا سبق پیش کیا جاتا ہے۔ (مدیر)

## نماز شروع کرنے کی نیت :-

اِنِّیْ وَجَّهْتُ وَجْهَیْ لِلَّذِیْ فَطَّرَ السَّمٰوٰتِ

یقیناً میں نے پھیر لیا ہے اپنی پوری توجہ کو اُس ذات کی طرف جس نے پیدا کیا آسمانوں کو

وَالْاَرْضَ حَنِیْفًا وَّمَا اَنَا مِنَ الْمُشْرِکِیْنَ

اور زمین کو ازلاد تفریق کی راہوں پر چلتے ہوئے اور انہیں ہوں میں شرک کرنے والوں میں سے۔



# خدا مال احمد میما اور خلد خست

(مکرم منور شمیم صاحب خالدا ایم نے مہتمم خدمت خلق خدا مال احمد قیہ مرکزیتہ) اثرات لائیں جن سے اب تک چھٹکارا حاصل نہیں کیا جاسکتا۔ چھٹکارا حاصل کرنے کی بات تو ایک طرف رہی، مبنی نوع انسان پر تیسری اور شاید آخری عالمی جنگ کا خطرہ ہر آن محیط ہے جس کے نتیجہ میں جیسا کہ ہمارے امام ایہ اشوقا نے اپنے عالیہ ذونہ یورپ میں اہل یورپ کو متنبہ فرمایا ہے کہ اگر وہ اپنے پیدا کرنے والے کی طرف رجوع کرنے میں ناکام ہے تو خدا کا قہر اس انداز میں نازل ہوگا کہ خطوں کے خطوں سے ہر نوع کی زندگی مکمل طور پر ختم ہو کر رہ جائیگی (خدا کرے کہ خدائے اس قہر کے نزول سے قبل ہی گمراہ اقوام راہ راست اختیار کر لیں اور مکمل تباہی سے بچی رہیں۔ آمین)۔

میسویں صدی کا نصف آخر اپنے جلو میں بیشتر غلام علاقوں کے لئے آزادی کا پیغام لایا لیکن اس کے ساتھ ہی غم و آلام کی آندھیاں بھی چلیں جن کے اندھیروں نے ایسی ایسی سفاکیوں کو جنم دیا کہ انسانیت شرم کے باعث کہیں دور جا چھپی۔ اس پر مستزاد یہ کہ مغرب کی بے ایمرو تہذیب اپنی تمام روسیاسیوں کے ساتھ یلغار کرتی ہوئی مشرقی معاشرہ کو اپنی لپیٹ میں لیکر منہ کر رہی ہے نتیجہ ذہنی سکون اور قلبی اطمینان جو کہ مشرق کے تصور کے ساتھ وابستہ تھا اب رخصت ہو رہا ہے اور آج ہمارا

اللہ تعالیٰ نے حضرت آدمؑ کی تخلیق کے ساتھ بنی نوع انسان کو بحیثیت اشرف المخلوقات ایک واضح اور نہایت اعلیٰ و ارفع مقصد دیکر پیدا کیا۔ انسان اپنی فطرت سے مجبوراً ہم مل ٹہل کر اجتماعی تنظیم قائم کر کے اپنی زندگی کے انفرادی اور اجتماعی پہلوؤں کو منضبط کرتا ہے۔ ابتداء میں انسانی معاشرے کا ڈھانچہ نہایت آسان سیدھا سادہ اور معاشرتی رسوم و رواج اور روایات کے باعث خود رو تھا۔ آبادی مختصر ہوتی۔ لوگ زیادہ تر کھیتی باڑی سے بنیادی ضروریات پیدا کر کے اپنی حوائج پوری کرتے، آپس میں ایک دوسرے کا دکھ درد بانٹتے ہوئے پرسکون اور ایک حد تک خوشگوار زندگی بسر کرتے لیکن جب آبادی بڑھ گئی تو ساتھ ہی لوگوں کے مسائل ضروریات اور حاجات بھی بڑھ گئیں صنعتی انقلاب نے معاشرہ کو ایک نیا ڈھانچہ دیا۔ اس نئے ڈھانچہ میں لوگوں کو قسم قسم کے گنجلک مسائل کا سامنا کرنا پڑا صنعتی معاشرہ کے ساتھ ہی نوآبادیاتی نظام نے اپنی جڑیں مضبوط کیں، سامراجی مفاد آپس میں ٹکرائے اور جنگیں اپنے ساتھ لڑاؤ والی تباہیاں لائیں اور پھر یہی کسر میسویں صدی کی عالمی جنگوں نے پوری کر دی جو اپنے جلو میں ناقابل بیان مصائب و آلام اور نہ ختم ہونے والے تباہ کن



معاشرہ گونا گوں قسم کے معاشرتی اتہادی اخلاقی اور اقتصادی نوعیت کے لائچل مسائل سے دوچار ہے۔ آج ماہر الامتياز انسانی خصوصیات غلوں، ہمدردی، بخواری، قربانی، بھائی چارہ، باہم دکھ درد میں شرکت اور خدمتِ خلق جیسے اعلیٰ اوصاف خود غرضانہ مفاد، ناجائز خواہشات، لالچ، طمع، حرص، لوٹ کھسوٹ، ظلم کے بھاری بھر کم پتھروں تلے دب کر رہ گئے ہیں۔ آج ظاہری سامانِ آسائش اور مادی تعیش کے ذرائع تو حاصل ہیں لیکن اطمینانِ قلب، ذہنی سکون اور روحانی طمانیت جیسی بے بہا دولت انسان سے بظاہر ہمیشہ کے لئے بھین گئی معلوم ہوتی ہے لیکن کیا اس بھینسی ہوئی دولت کو ہم دوبارہ حاصل کر سکتے ہیں؟ ہاں کر سکتے ہیں اور خدامِ احمدیت اس دولت کو یقیناً دوبارہ دنیا میں عام کر سکتے ہیں۔ ضرورت صرف عزم کی ہے، مستمّر ارادہ کی ہے۔ ایک معمولی کوشش سے ابتدا کیجئے اور پھر دیکھئے کہ جہاں جہاں آپ موجود ہیں آپ کے ارد گرد کے ماحول میں نیکی، پاکیزگی، ہمدردی، تعاون، دلدادگی، بخواری اور پیار و محبت کے سد بہار پھول اپنے رنگ و بو سے اپنے پرانے سب کو مسحور کن کیفیت اور ماحول عطا کر رہے ہیں۔ آئیے اور اپنے وجود کے مقصد کو ہر آن مد نظر رکھتے ہوئے بنی نوع انسان کی طرف سے ہم پر جو ذمہ داریاں عاید ہوتی ہیں انہیں ہر حال میں پورا کرنے کا عہد کریں۔

حضرت المصلح الموعود رضی اللہ عنہ کا بنی نوع انسان پر یہ ایک ناقابلِ فراموش احسان ہے کہ آپ نے دکھی انسانیت کے ویرانے کو خوشحال انسانیت میں

بدستہ کے لئے ہم نوجوانانِ احمدیت کے لئے ایسا لائحہ عمل تیار کر دیا جس پر چل کر ہم یقیناً ایک ایسا معاشرہ قائم کر سکتے ہیں جس میں ہر فرد بلا لحاظ رنگ و نسل اور مذہب و ملت سکون و اطمینان اور خوشی و مسرت حاصل کر کے اپنی زندگی کے صحیح مقصد کے قریب تر پہنچ سکتا ہے۔ ضرورت صرف اپنی ذمہ داریوں کا احساس کرنے اور ان سے عہدہ برآ ہونے کی ہے۔ آئیے عہد کریں کہ ہم خدمتِ خلق کو اپنا شعار بناتے ہیں۔ ہم جہاں کہیں بھی رہائش پذیر ہوں گے وہاں خدمتِ خلق کے بے شمار مواقع ہماری راہ دیکھ رہے ہوتے ہیں۔ آپ کے پڑوس میں کوئی ضرورتمند — خود نہ کہہ سکتا ہو — لیکن آپ کے دستِ تعاون کا منتظر ہو۔ کوئی محتاج، کوئی حاجتمند آپ کی اخلاقی یا مادی مدد کی خواہش رکھتا ہو اور کوئی بیمار تکلیف میں مبتلا آپ کی چند منٹ کی عیادت اور مزاج پریمی کے چند الفاظ کے باعث تا عمر آپ کے احسان کو یاد کرے۔ کسی بے سہارا بیوہ یا معذور بزرگ کی ضروریات کا گاہے گاہے خیال رکھنا، موسمی ضرورت کے مطابق ناداروں کو کپڑے پہنا کر نا، یتیمی مسکین اور مسافروں کی دیکھ بھال اور خبر گیری کرنا، بارشوں اور سیلابوں کے موسم میں بے شمار مواقع خدامِ احمدیہ سے اجتماعی خدمتِ خلق کا تقاضہ کرتے ہیں۔ ہم میں سے ہر ایک کو نہ صرف انفرادی طور پر خدمتِ خلق کے کام بجالانا ہوں گے بلکہ اجتماعی طور پر وسیع سطح پر تعمیری خدمات بھی دینا ہوں گے۔



آخر میں خدام کی توجہ حضرت خلیفۃ المسیح الثالث  
ایده اللہ تعالیٰ کے اس خطبہ جمعہ کی طرف دلا نا ہے جو  
ہماریسے آقائے گزشتہ سال جنوری میں ارشاد  
فرمایا تھا۔ اس خطبہ میں حضور ایده اللہ نے بھوک اور  
بھوک سے پیدا ہونے والے تباہ کن اثرات سے  
معاشرہ اور انسانی تہذیب و تمدن کو محفوظ رکھنے  
کا ایسا نسخہ بیان فرمادیا جس پر چل کر ہم بنی نوع  
انسان کی ایک زبردست خدمت بجالانے کا شرف  
حاصل کر سکتے ہیں۔ حضور ایده اللہ نے ارشاد فرمایا  
تھا کہ ہم میں سے ہر ایک اس بات کا خیال رکھے کہ  
اس کے ہمسایہ میں کوئی بھوکا نہ رہے، کوئی بھوک  
کے ساتھ رات نہ گزاریے۔ یہ بھوک ہی ہے جو  
ملکوں میں بالآخر انقلابات، توڑ پھوڑ اور تخریب  
کا پیش خیمہ ثابت ہوتی ہے۔ خدام الاحمدیہ کے لئے  
یہ ایک چیلنج ہے اور ہم میں سے ہر ایک کو اس چیلنج  
کا جواب دینا ہے۔ انشاء اللہ تمام خدام بھائی  
اپنے پیارے آقائی اس خواہش کو ملحوظ رکھتے ہوئے  
یہ امر ہمیشہ نگاہ میں رکھیں کہ آپ کے ہمسایہ میں کوئی  
بھوک سے تکلیف نہ اٹھائے، کوئی بھوکا نہ ہو۔  
یقیناً جیسا کہ نبی کریم صلی اللہ علیہ وسلم نے فرمایا تھا  
دو افراد کا کھانا تین کے لئے اور تین کا چار کے لئے  
بہت کافی ہوتا ہے۔ پس ایثار اور قربانی سے کام  
لیتے ہوئے اپنی تمام تر طاقتوں کو بنی نوع انسان  
کی خدمت کے لئے وقف کر دینا چاہیے۔  
المختصر خدام الاحمدیہ کے لئے

انفرادی اور اجتماعی خدمت خلق کے  
بے شمار مواقع ہر جگہ، ہر آن موجود ہیں۔ ہم میں سے  
ہر ایک کو آگے بڑھ کر اور بڑھ چڑھ کر ہر نوع  
کی قربانیاں دے کر بنی نوع انسان کی بلا لحاظ  
مذہب و ملت، رنگ و نسل، خدمت کر کے اپنے  
فرائض سے احسن طور پر عہدہ برآ ہونا ہے۔  
اللہ تعالیٰ سب خدام کو صحیح معنوں میں  
خدام احمدیت اور خدام انسانیت بنائے۔  
آمین +

## سیدنا حضرت فضل عمرؓ کے کارنامے

(بقیہ از صفحہ ۲۳)

ایک پائیدار نظام پیدا کر دکھا دیا۔ ایک خلافت  
کے مسئلہ ہی کو لے لیجئے اس کو کتنا صاف کر گئے  
اس کو کس قدر استحکام بخش گئے کہ خلافت ثالثہ  
کے ظہور پر فیوض پر کوئی رخنہ نہ رہا اور کوئی اشتقاق  
پیدا نہ ہوا۔

اے خیر مسل قرب تو معلوم شد

دیر آمدہ نہ راہ دور آمدہ



مکرم راہہ نذیر احمد صاحب ظفر

# جوانی

بیدار جوانی ہے تو ہر درد کا درماں  
 خفتہ ہے تو خود باعث آزار جوانی  
 بیدار جوانی ہے تو قوموں کی سیما  
 خفتہ ہے تو خود موت ہے بیکار جوانی  
 کہ غفلت مستی میں ہے اک خواب کا عالم  
 کہ باعث رنگینی افکار جوانی  
 کہ ذوق عمل اسکی نحوست سے ہو مُردہ!  
 کہ بادۂ کردار سے سرشار جوانی  
 کہ پائے بُت ناز کی روندی ہوئی دُنیا  
 کہ قوت و جبروت کا اظہار جوانی  
 کہ خودکشی و تیشہ فرہاد کا قصہ  
 کہ خالد و محمود کی تلوار جوانی  
 کہ زور میں ہے دہر کی ہر قید سے باہر  
 کہ زلف کے بچوں میں گرفتار جوانی  
 کہ عفت و عصمت میں ہے یوسف کا نمونہ  
 کہ جنس مذلت کی خریدار جوانی  
 جبریل! میں لیتے ہیں بڑھ بڑھ کے بلائیں  
 اگر گھر کے سمجھتی ہے جو ہر بار جوانی  
 یاراں ظفر! ملت احمد کے جوانو!  
 یا حمزہ ہو یا حبیب رکڑا جوانی



اقتصادیات Digitized By Khilafat Library Rabwah

# دنیا کے مختلف ملکوں کی قومی آمدنی

(مکرم سید اقبال محمود صاحب ۲۹۹ پیر الہی بخشش کالونی - کراچی - ۵)

کسی ملک کی اقتصادی حالت کا اندازہ اس ملک کی اوسط سالانہ آمدنی یعنی PER CAPITA GROSS NATIONAL PRODUCT سے لگایا جاتا ہے۔ حال ہی میں ایک بین الاقوامی شہرت یافتہ امریکن کرنسی ایکسپریٹ DR. FRANZ PICK ڈاکٹر فرین پیک نے دنیا کے تقریباً ستر ملک کی اوسط قومی آمدنی کو سرکاری شرح تبادلہ (OFFICIAL EXCHANGE RATE) کے مطابق امریکی ڈالر میں تبدیل کیا تاکہ دنیا کے ترقی یافتہ (ADVANCED) اور اقتصادی طور پر پسماندہ (UNDER-DEVELOPED) ملک کی اقتصادی حالت کا صحیح طور پر جائزہ لیا جاسکے۔ اس تحقیق کے مطابق ریاستہائے متحدہ امریکہ دنیا میں اول نمبر پر آتا ہے جس کی اوسط قومی آمدنی ۳۴۸۲ ڈالر ہے۔ خلیج فارس کی ریاست کویت دوسرے نمبر پر ہے۔ کویت کی قومی آمدنی ۲۶۹۲ ڈالر ہے جبکہ سنگنڈے نیویا کا ملک سوڈن ۲۶۸۳ ڈالر تیسرے نمبر پر آتا ہے۔

ایشیا اور مشرق وسطیٰ کے ممالک میں اسرائیل

کینیڈا

سوئٹزرلینڈ

ناروے

ڈنمارک

مغربی جرمنی

نیوزی لینڈ

۲۲۸۷ ڈالر

۲۲۴۷ ڈالر

۲۳۳۸ ڈالر

۲۰۸۰ ڈالر

۲۰۷۷ ڈالر

۱۹۰۷ ڈالر

۱۸۹۵ ڈالر

جنوبی امریکہ اور لاطینی امریکہ میں سب سے زیادہ اوسط قومی آمدنی دینے زویلا (۸۷۳ ڈالر) کی ہے۔ اس ملک کے بعد برازیل (۱۴۸ ڈالر) کا نمبر آتا ہے۔ دنیا کے دوسرے ملکوں کی اوسط قومی آمدنی مندرجہ ذیل ہے :-

افریقہ میں سب سے زیادہ قومی آمدنی جنوبی افریقہ (۶۲۶ ڈالر) کی ہے اس کے بعد گھانا (۲۵۸ ڈالر) کا نمبر ہے۔



کوریہ ۱۰۲ ڈالر  
پاکستان ۸۱ ڈالر  
بھارت ۷۰ ڈالر  
پرتگال اور یونان کو معاشی اعتبار سے یورپ  
کے سب سے پسماندہ ملک سمجھا جاتا ہے۔  
اس لحاظ سے گنی دنیا کا غریب ترین ملک ہے  
جس کی اوسط قومی آمدنی صرف ۵۳ ڈالر ہے۔  
ڈاکٹر پک نے یہ بھی انکشاف کیا کہ ۱۹۴۰ء  
کی نسبت ۱۹۶۶ء میں امریکی ڈالر کی قوت خرید  
(PURCHASING POWER) کم ہو کر صرف  
۴۰٪ فیصد رہ گئی تھی +

## ”خالد“ کو ضرورت ہے

○ آپ کی قیمتی نگارشات کی۔

○ آپ کی بلند پایہ منظومات کی۔ اور

○ آپ کے گرانقدر مشوروں کی۔

ہمیں آپ کے پرجوش تعاون کا پورا پورا

یقین ہے۔ (ادارہ)

۱۸۷۳	ڈالر	آسٹریلیا
۱۸۷۰	ڈالر	سندھ
۱۸۰۷	ڈالر	فن لینڈ
۱۶۹۰	ڈالر	بلجیم
۱۵۷۵	ڈالر	برطانیہ
۱۵۲۳	ڈالر	ہالینڈ
۱۳۸۱	ڈالر	روس
۱۲۵۵	ڈالر	آسٹریا
۱۰۹۷	ڈالر	اٹلی
۹۹۷	ڈالر	آئر لینڈ
۶۵۲	ڈالر	سپین
۶۳۹	ڈالر	یونان
۳۷۱	ڈالر	پرتگال
۲۵۳	ڈالر	یوگوسلاویہ
۲۷۲	ڈالر	ایران
۲۶۶	ڈالر	سعودی عرب
۲۶۳	ڈالر	ترکی
۲۳۳	ڈالر	اردن
۲۲۱	ڈالر	فارموسا
۱۶۹	ڈالر	شام
۱۵۷	ڈالر	فلپائن
۱۳۷	ڈالر	سلیون
۱۲۵	ڈالر	تھائی لینڈ
۱۰۷	ڈالر	اورویت نام
	ڈالر	کمبوڈیا



# پرچہ ذہانت

Digitized By Khilafat Library Rabwah

ذیل میں جو پرچہ شائع کیا جا رہا ہے یہ خدام الاحمدیہ کے سالانہ اجتماع ۱۹۶۷ء کے موقع پر تیار کیا گیا تھا۔ خدام کی دلچسپی کے لئے اصل پرچہ اور صحیح حل شائع کیا جا رہا ہے لیکن صحیح حل دیکھنے سے قبل اسے خود حل کرنے کی کوشش فرمائیں۔ (مدیر)

## سوالات

۳۱		
	۳۲	
۳۳		

۱۔ سامنے کے خاکہ میں خالی خانوں میں اس انداز سے ہندسے درج کریں کہ ہر طرف سے تین خانوں کا مجموعہ ۹۶ ہو۔

۲۔ دو گھوڑوں پر دو سوار جا رہے تھے۔ ان کو ایک شخص ملا اور پوچھا کہ تم دونوں کی آپس میں کیا رشتہ داری ہے؟ ان میں سے ایک نے دوسرے کی طرف اشارہ کرتے ہوئے کہا کہ اس کی ساس اور میری ساس آپس میں ماں بیٹی ہیں۔ بتائیے ان کا باہمی رشتہ کیا ہے؟

۳۔ ایک قدیم شہر کی کھدائی کے دوران مختلف تاریخی اشیاء دستیاب ہوئیں۔ ان میں چاندی کا ایک خوبصورت اور بچکا دار سنگہ بھی تھا جس پر اس کے بنائے جانے کا سن ۱۲ قبل مسیح درج تھا۔ جب یہ سب اشیاء محکمہ آثار قدیمہ کے افسران کے پاس لائی گئیں تو افسران نے اس سنگہ کو لینے سے انکار کر دیا اور کہا کہ یہ سب جھوٹ ہے۔ آپ کا کیا خیال ہے اور کیوں؟

۴۔ فرض کیجئے ایک بحری جہاز نیویارک (امریکہ) سے ۲۲ جنوری ۱۹۶۷ء کو پاکستانی وقت کے مطابق دس بجے صبح کو اپنی کے لئے روانہ ہوا۔ کیپ ٹاؤن (جنوبی افریقہ) کے راستے یہ فاصلہ اندازاً دس ہزار پانچ سو میل ہے۔ اگر جہاز نے دن رات میں پانچ سو میل سفر کیا ہو اور راستہ میں کہیں کھڑا بھی نہ ہوا ہو تو بتائیے کہ وہ کس تاریخ اور کس وقت کو اپنی پہنچا ہوگا؟

۵۔ کیا آپ فیلی روشنائی والے قلم سے یا پینسل سے (جس سے بھی آپ یہ پرچہ حل کر رہے ہیں) سرخ لکھ سکتے ہیں؟ لکھ سکتے ہیں تو سامنے کی جگہ میں لکھ کر دکھائیے۔

۶۔ نوید ایک گائے کی رسی پکڑے اس کو اپنے پیچھے پیچھے چلا کر لے جا رہا تھا۔ راستہ میں بکر ملا جس نے نوید کی مدد کے طور پر گائے کے پیچھے چلنا شروع کیا اور وقتاً فوقتاً چھڑی مار کر گائے کو ہانکنے لگا۔ ایک دفعہ چھڑی زور سے لگنے



## سوالات

نمبر

کی وجہ سے گائے سرپٹ دوڑنے لگی اور اس کی رتی زید کے ہاتھ سے پھوٹ کر پاؤں میں الجھ گئی اور گائے منہ کے بل زمین پر گر گئی جس سے اُس کے اوپر کے سامنے والے دو دانت ٹوٹ گئے۔ بتائیے آپ کے خیال میں حادثہ کی ذمہ داری زید پر عائد ہوتی ہے یا بکوپر؟

Digitized By Khilafat Library Rabwah

۲ + ۲ × ۲ کا جواب کیا ہوگا؟

۷

ایک گم شدہ شخص کے بارہ میں معلوم ہوا کہ اُس نے خودکشی کر لی ہے۔ واقعات یوں ہیں کہ وہ ایک الگ تھلگ کمرہ میں گیا۔ تمام کھڑکیاں دروازے اور وسختدان اندر سے بند کر لے۔ اب باہر سے اندر آنے کا کوئی ذریعہ باقی نہ تھا اور نہ ٹملا کوئی اندر آیا۔ لیکن اُس نے ایک طریقہ سے ایک چھوٹی رتی سے اپنی گردن باندھ کر اپنے آپ کو شہتیر کے ساتھ لٹکا لیا۔ اور اسی حالت میں وہ مر گیا جبکہ زمین سے تین فٹ اونچا لٹکا ہوا تھا۔ کمرہ بالکل خالی تھا۔ تھوڑی سی جگہ گیلی تھی۔ بتائیے وہ اپنے آپ کو تین فٹ کی بلندی پر لٹکا کر خودکشی کرنے میں کس طرح کامیاب ہو گیا؟

۸

تیر کے دو آگے تیر۔ تیر کے دو پیچھے تیر۔ آگے تیر۔ پیچھے تیر۔ بتائیے یہ کتنے تیر ہوئے؟

۹

ایک بڑھیا آنے کے تین سنگترے اور دوسری ایک آنے کے دو سنگترے بیچا کرتی تھی۔ دونوں روزانہ تیس تیس سنگترے بیچتی تھیں۔ ایک دن آنے کے دو سنگترے بیچنے والی بڑھیا بیمار تھی اُس نے دوسری بڑھیا سے کہا کہ آج میرے تین سنگترے بھی تم بیچ آؤ۔ اُس نے کہا "ٹھیک ہے" اور اپنے آنے کے تین اور اُس کے آنے کے دو سنگترے ملا کر دو آنے کے پانچ سنگترے بیچنے شروع کئے۔ کل ساٹھ سنگترے تھے جن کی قیمت ۲۴ آنے وصول ہوئی۔ شام کو اُس نے اپنے تین سنگتروں کی قیمت آنے کے تین سنگتروں کے حساب سے ۱۱ آنے خود رکھ لی اور بقیہ ۱۳ آنے دوسری بڑھیا کو دیئے۔ اُس بڑھیا نے کہا کہ تم ایک آنہ کم دے رہی ہو میرے سنگتروں کی قیمت ۱۵ آنے بنتی ہے۔ سوال یہ ہے کہ ایک آنے کے تین اور ایک آنے کے دو سنگتروں کو دو آنے کے پانچ سنگتروں کے حساب سے بیچنے سے ایک آنہ کا یہ فرق کیوں پیدا ہوا؟

۱۰

(جوابات علیہ پر)



## الفاظ کا صحیح تلفظ

رکھتے ہیں۔ الفاظ کو صحیح طور پر ادا کرنا ہی تلفظ کہلاتا ہے۔

مقصد اس ساری تہذیب سے اس بات کی طرف توجہ دلانا ہے کہ الفاظ کا صحیح تلفظ بے حد اہمیت کا حامل ہے۔ اس کے بغیر ہم کوئی بھی زبان نہ سیکھ سکتے ہیں اور نہ استعمال کر سکتے ہیں۔

اردو زبان میں استعمال ہونے والے الفاظ کے — خواہ وہ بنیادی طور پر کسی اور زبان کے الفاظ ہی کیوں نہ ہوں — صحیح تلفظ سے قارئین کو آگاہ کرنے کے لئے ماہنامہ خالد میں یہ نیا سلسلہ شروع کیا جا رہا ہے۔ اُمید ہے کہ یہ سلسلہ قارئین کو پسند آئے گا اور ان کے لئے فائدہ ثابت ہوگا۔ قارئین سے بھی درخواست ہے کہ وہ اس سلسلہ میں مستند مواد اشاعت کے لئے ارسال کریں تا دوسرے پڑھنے والے اس کی روشنی میں اصلاح کر سکیں۔

آج اس نئے سلسلہ کے آغاز کے طور پر ہم چند ایسے الفاظ کا صحیح تلفظ بتاتے ہیں جو محلاتِ احمدیہ کے ماحول میں عام طور پر استعمال ہوتے ہیں — (مدیر)

زبان خواہ کوئی ہو، الفاظ کی صحیح طور پر ادائیگی یکساں اہمیت کی حامل ہے۔ عربی زبان ہوامِ الالسنہ (سب زبانوں کی ماں) ہے اس پہلو سے سب سے زیادہ اہمیت رکھتی ہے کیونکہ اس کے بہت سے الفاظ محض اعراب کی تبدیلی سے بنتے ہیں۔ یا یوں کہہ سکتے ہیں کہ ایک ہی حرف کے معنی اعراب کی تبدیلی سے مختلف ہو جاتے ہیں۔ جب تک اعراب کا صحیح علم نہ ہو عربی زبان کا استعمال اور اس سے استفادہ ناممکن ہے۔ یہی کیفیت انگریزی زبان کی ہے۔ اس میں بھی الفاظ کا صحیح تلفظ بے حد اہمیت کا حامل ہے۔ اگر ہم کسی لفظ کو غلط طور پر ادا کریں تو عین ممکن ہے کہ ماہرین زبان اس سادہ سے لفظ کو بھی نہ سمجھ سکیں اور یہ خیال کریں کہ ہم کوئی اجنبی زبان بول رہے ہیں۔

ہماری قومی زبان — اردو — بھی اس لحاظ سے بڑی توجہ کی مستحق ہے۔ اردو کے الفاظ بھی صحیح ادائیگی کے اتنے ہی محتاج ہیں جتنے کسی اور زبان کے۔ بلکہ یہ کہنا زیادہ مناسب ہوگا کہ ہم اپنا مفہوم بیان کرنے کے لئے اردو زبان کے الفاظ صحیح طور پر ادا کرنے کی حد درجہ احتیاج



۱۰ حضرت خلیفۃ المسیح الثالث (علیہ السلام)

صحیح تلفظ ہے۔ اس لفظ کو حضرت

خلیفۃ المسیح الثالث یا حضرت خلیفۃ المسیح

الثالث یا کسی اور طرح پڑھنا درست

نہیں ہے۔ المسیح کا لفظ مضاف الیہ

ہونے کی وجہ سے مجرور ہی ہوگا۔ اس

مثال کی طرح حضرت خلیفۃ المسیح الاول

اور حضرت خلیفۃ المسیح الثانی پڑھنا چاہیے۔

۲ اطفال الاحمدیہ۔ اطفال کو

الف کی زبر کے ساتھ پڑھنا چاہیے۔

۳ لجنۃ امارۃ اللہ۔ (اللہ کی بندیوں

کی تنظیم)۔ امارۃ اُمۃ کی جمع

ہے اور یہاں مضاف الیہ ہے۔ اس وجہ

سے ہمزہ کے نیچے زیر ہونی چاہیے۔ یعنی

لجنۃ اِمَراءِ اللہ نہ کہ لجنۃ

اَمَراءِ اللہ۔

۴ مُتَوَفٰی۔ اس لفظ کے معنی ہیں

وفات دینے والا۔ اور یہ صرف خدا تعالیٰ

کی ذات ہے۔ وفات یافتہ کے معنوں میں

اس کی بجائے مُتَوَفٰی کا لفظ استعمال

کرنا چاہیے۔ وفات مسیح کے موضوع پر

بحث کرتے ہوئے اس فرق کو ملحوظ رکھنا

چاہیے۔

۵ مُسَمَّی۔ یہ لفظ اس شخص کے

بارہ میں بولا جاتا ہے جس کا نام رکھا گیا ہو۔

مثلاً زید، بکر وغیرہ۔ اس لفظ کی بجائے

مُسَمَّی کہنے سے مفہوم یکسر بدل جاتا ہے

اور ایسا کہنا درست نہیں ہے۔

(باقی آئندہ)

## جوابات پرچہ دہانت

۱۔ اس سوال کے اور حل بھی ممکن ہیں۔

۲۔ خسر اور بیو۔ (اور حل بھی ممکن ہیں)

۳۔ افسران کا خیال درست ہے کیونکہ کسی سنگہ پر قبل مسیح

کے الفاظ درج ہونا ممکن نہیں ہیں۔

۴۔ ۱۳ جنوری ۱۹۶۲ء (ڈیٹ ٹائن عبور کرنے کی

وجہ سے ایک دن کا اضافہ ہو جائے گا)

۵۔ اسی قلم سے "سرخ" کے الفاظ لکھنے کی شکل ہیں۔

۶۔ سوال ہی غلط ہے۔ گائے کے سامنے اوپر

والے دانت نہیں ہوتے۔

۷۔ ۱۰۔

۸۔ برف کی بڑی سیل پر کھڑا ہو کر پھندہ گھلے میں

ڈالا برف گھل جاتا ہے پر شک کر مر گیا۔

۹۔ تین تیر

۱۰۔ ایک آنے کے دو اور ایک آنے کے تین کے

مقابل پر دو آنے کے پانچ کی نسبت صاف الجھا

سے برابر نہیں ہے اس لیے یہ فرق پڑا ہے۔



## سایہ سیاحت

## نمک کی دنیا

(مکرم جناب منظور احمد صاحب جھنگ صدر)

آن واحد میں ہماری بس نے میدانی علاقہ طے کر کے پہاڑی علاقے کی طرف چڑھائی شروع کر دی نصف گھنٹہ کی مسافت کے بعد ہماری بس پہاڑ کے دامن میں سے چکر کاٹتی ہوئی روانہ ہوئی۔ اب ہمارے دونوں طرف پہاڑ ہی پہاڑ تھے جن کی سر بلک پوٹیاں سبزہ زار گھاس اور جڑی بوٹیوں سے آٹی پڑی تھیں۔ یہ منظر بڑا دلکش و دل فریب تھا اور قدرت کی کاریگری کا عجیب تماشا ہم اپنی نظروں سے مشاہدہ کر رہے تھے۔ یہ پہاڑ کہیں سرسبز تھے اور کہیں خشک تھے۔ بعض جگہوں پر پہاڑ سیاہ رنگ کے تھے تو بعض جگہوں پر بالکل سرخ اور کہیں کہیں سفید رنگ کے پہاڑ عجیب نظارہ پیش کر رہے تھے۔

ہمارا سفر ۱۰ گھنٹہ تک یونہی پہاڑوں کے دامن کے ساتھ ساتھ طے ہوا بالآخر ہماری بس چوہا سیدن شاہ کے علاقہ میں پہنچی۔ اس علاقہ میں بکثرت چشے پائے جاتے ہیں جن میں رنگ برنگ پھلیاں تیرتی ہوئی بڑی خوبصورت معلوم ہوتی ہیں۔ ان چشموں کا پانی صاف شفاف ہے جس کی وجہ تہہ تک پڑی ہوئی چیز صاف نظر آتی ہے۔ بس تھوڑی دیر کے لئے یہاں ٹھہری رہی۔ چنانچہ ہم ان چشموں کے دل فریب منظر

پچھلے دنوں خاکسار کو چکمانہ ٹریننگ کے سلسلہ میں چکوال جانے کا اتفاق ہوا۔ وہاں چند اور دوست بھی محکمہ کی طرف سے ٹریننگ حاصل کرنے کی غرض سے آئے ہوئے تھے جن کے ساتھ چند ہی دنوں میں میرے گہرے دوستانہ تعلقات قائم ہو گئے۔ ہمارا انچارج جناب ڈاکٹر چوہدری محمد رفیق صاحب تھے۔ ایک روز دوران ٹریننگ ڈاکٹر صاحب موصوف نے ہمیں فرمایا کہ حسن اتفاق سے آپ یہاں آئے ہوئے ہیں چلیں ایک دن کھوڑہ میں نمک کی کان کی سیر کر آئیں۔ ہم سب فوراً رضامند ہو گئے۔

چنانچہ ماہ اکتوبر کی پانچ تاریخ کو سیر کا پروگرام بنایا۔ اس دن ہم سب علی الصبح اٹھ کھڑے ہوئے۔ نماز فجر ادا کرنے کے بعد ہم سب نے ناشتہ کیا اور سیر کے لئے چل دیے۔ بڑا خوشگوار موسم تھا۔ باد نسیم کے ٹھنڈے جھونکے دل کو انبساط اور تازگی بخش رہے تھے۔ اور ہم سب دوست مالے خوشی کے پھولے ہنس رہے تھے۔

ہم پانچ دوست، دو ڈاکٹر صاحبان اپنے انچارج صاحب کی معیت میں ۷ بجے ٹھیک بس میں سوار ہوئے۔ ہماری بس براستہ چوہا سیدن شاہ روانہ ہوئی۔



سے لطیف اندوز ہوتے رہے۔ پھر تھوڑی دیر کے بعد ہم اپنے اصل سفر پر روانہ ہو گئے۔ تھوڑی دیر کے بعد پھر پہاڑی سفر شروع ہو گیا۔ اس جگہ کافی موڑ تھے اور پہاڑوں پر سڑک سانپ کی طرح بکھاتی جا رہی تھی۔ آخر کئی گھنٹے کے سفر کے بعد بس نے ہمیں کھیوڑہ کے اڈہ پر لا آتارا۔

ہم بس سے اتر کر سیدھے مینجر صاحب مالٹ مائنز (Manager, Salt Mines) کے دفتر روانہ ہوئے اور ان سے اجازت نامہ حاصل کر کے کھیوڑہ کی کان کے بڑے دروازے کی طرف کارخ کیا۔ یہاں محکمہ ہذا کے انچارج لائٹ کوئلے اور کان کے اندر جانے کے متعلق کہا۔ جواباً انہوں نے بتایا کہ آپ کان کے اس راستے سے دو گروپ کی شکل میں اندر جاسکتے ہیں کیونکہ اس راستے ٹرالی کے ذریعہ اندر جانا پڑتا ہے اور بیک وقت چار آدمی ہی اندر جاسکتے ہیں۔ اس بات کو سن کر ہم چند منٹ کے لئے خاموش ہو گئے جس پر فوراً ہی انہوں نے ہماری اس خاموشی کو توڑتے ہوئے جواب دیا کہ آپ اگر مناسب سمجھیں تو آپ کو کان کے دوسرے راستہ کے ذریعہ بھی اندر جانے کی اجازت مل سکتی ہے۔ نیز انہوں نے یہ بھی بتایا کہ وہاں سے آپ سب اکٹھے اندر جاسکیں گے اور جلد ہی انتظام ہو سکے گا۔ چنانچہ ہم نے ان کے کہنے پر دوسرے دروازے کا رخ کیا اور اپنا وقت ضائع کئے بغیر پہاڑ کے دامن سے چکر کاٹ کر تھوڑی دیر میں کان کے دوسرے دروازے پر پہنچ کر ٹائم کی گریٹ

کوئلے۔ انہیں اپنا اجازت نامہ دکھا کر ہم نے کان کے اندر جانے کے متعلق کہا۔ انہوں نے جلد ہی ہمیں کان کے اندر جانے کے لئے ایک گائیڈ کا انتظام کر دیا۔ یہ گائیڈ اپنے ہاتھ میں ایک خاص قسم کی شمع رکھتا ہے جسے کان میں پہنچ کر بوقت ضرورت روشن کرنا پڑتا ہے۔ کیونکہ کان میں بہت اندھیرا ہوتا ہے اور بعض بعض جگہوں پر تو اس قدر تاریکی ہوتی ہے کہ بغیر روشنی کے راستہ سو جھاتی نہیں دیتا۔ القصد ہم سب پارٹی کے ممبر اس گائیڈ کی ہمراہی میں کان کے اندر داخل ہوئے اور فوراً ہی گائیڈ نے اپنی شمع روشن کر لی اور ہمیں راستہ دکھانے کے لئے ہمارے آگے آگے روانہ ہوا۔ پانچ چھ منٹ کے بعد ہم کان کے اندر پہنچ گئے۔ یہاں پہنچ کر ہم نے کان کے ارد گرد دیکھا تو ہمیں دو رنگ ریلوے لائن نظر آئی۔ کان کا یہ سب سے لمبا راستہ ہے جو میلوں میل کان کے اندر ہی اندر چلا گیا ہے۔ ابھی راستے ایک میڈیم سائز مال گاڑی نمک سے لدی ہوئی ہمارے سامنے سے گزری۔ نمک بالکل صاف شفاف تھا اور شیشے کی طرح چمکتا تھا۔ اس راستے چونکہ مال گاڑی اور ٹرالی وغیرہ گزرتی رہتی ہے اس لئے اس راستہ پر تھوڑے تھوڑے فاصلہ پر تیز روشنی کے بلب ہر وقت روشن رہتے ہیں۔ کان میں جو گاڑی نمک لیکر باہر جاتی ہے یہ بجلی کے ذریعہ چلتی ہے۔ پہلے پہل یہ گاڑیاں کوئلے کے ذریعے چلتی تھیں جس کی وجہ سے کان کے اندر تمام پتھریں دھوئیں کی دھیر سے سیاہ ہو جاتی تھیں لیکن اب چونکہ یہ گاڑیاں بجلی کے ذریعہ چلتی ہیں



اس لئے بھتیں سیاہ نہیں ہوتیں

گاڑی کے گزرنے کے بعد گائیڈ نے ہمیں کان کے تمام نقشے سے متعارف کرایا اور کان کے اندر آگے لے جانے سے قبل ہمیں تمام مقامات سے متعلق بالتفصیل بتایا کہ کان میں کیسے کیسے مقامات ہیں۔ نیز کان میں مختلف راستے ہیں۔ ان مختلف راستوں کو مختلف بازاروں کے نام سے موسوم کیا جاتا ہے۔ ان راستوں کے نام یہ ہیں۔ (۱) بانو بازار (۲) لنڈا بازار (۳) اندر کی بازار۔

گائیڈ نے ہمیں مذکورہ بالا تمام راستے علی الترتیب دکھائے۔ ان تمام راستوں میں تھوڑے تھوڑے فاصلہ پر نمک کی کھدائی کرنے کے بعد حاصل شدہ نمک کے ٹکڑوں کو ایک محفوظ جگہ پر سٹور کیا گیا ہے یہ تمام نمک مال گاڑی کے ذریعہ اس کان سے باہر ملک کے مختلف حصوں میں سپلائی کرنے کے لئے بھیجا جاتا ہے۔

کان کے اندر تھوڑے تھوڑے فاصلہ پر تالاب ہیں۔ ان تالابوں کی تعداد چالیس کے قریب بتائی جاتی ہے۔ یہ تمام کے تمام تالاب قدرتی چشموں کے ذریعہ بن گئے ہیں۔ ان چشموں کے گرد حفاظت کے لئے جنگل بنادئیے گئے ہیں اور اس جگہ ایک مربع کی شکل میں کھدائی کی گئی ہے جس کی وجہ سے ان چشموں نے تالاب کی شکل اختیار کر لی ہے۔ ان چشموں میں پانی ہر وقت جمع رہتا ہے۔ کان میں لوہے کے پائپ بھی بنائے گئے ہیں۔ ان پائپوں کے ذریعہ چشموں یعنی

تالابوں کا پانی کان سے باہر بھیجا جاتا ہے۔ یہ پانی سخت نمکین اور کڑوا ہوتا ہے۔ اس پانی میں نمک اس مقدار میں تحلیل ہو چکا ہے کہ یہ پانی سیچورٹڈ سلیوشن کی شکل اختیار کر گیا ہے جس کو اگر تھوڑی دیر کے لئے ہتھیلی پر رکھ کر دیکھا جائے تو یہ پانی جلد ہی نمک بن جاتا ہے۔

مختلف جگہوں کی سیر کرنے کے بعد گائیڈ ہمیں ایک بہت ہی خوبصورت کمرے میں لے گیا۔ اسے "شیش محل" کا نام دیا جاتا ہے۔ یہ جگہ بہت ہی خوبصورت اور حاذب نظر ہے شیش محل کی دیواریں بہت ملائم ہیں۔ اگر ہاتھ سے ان دیواروں کو چھوا جائے تو ہاتھ پھسلتا ہے۔ ان دیواروں میں نمک کی رنگت مختلف ہے۔ جب گائیڈ نے اپنی شمع ان دیواروں پر رکھ کر ہمیں کچھ فاصلہ پر کھڑے ہو کر دیکھنے کے لئے کہا تو جوں جوں گائیڈ شمع کو دیوار کے ساتھ آگے بچھے کر کے رکھتا تھا تو ہر بار نمک مختلف رنگ اختیار کرتا تھا۔ اس کمرے کا یہ دلغریب نظارہ قدرت کی کاریگری کی داد دے رہا تھا۔

شیش محل دیکھنے کے بعد ہم ایک پل پر پہنچے اس پل کا نام "پل صراط" ہے۔ یہ پل بھی نمک کا ہی بنا ہوا ہے۔ پل کے دونوں طرف تالاب ہیں۔ اس پل پر حفاظت کے لئے دونوں طرف مضبوط جنگل لگائے گئے ہیں۔ یہ جگہ بہت وسیع ہے۔ یہاں اگر آہستہ آہستہ بھی باتیں کریں تو آواز گونجتی ہے۔ پل پر سے گزرنے کے بعد ہم ایک ایسی جگہ گئے جہاں نمک کے پانی کے



ہی باریک نمک کا ڈھیر لگ جاتا ہے۔ اس نمک کو الگ جمع کر لیا جاتا ہے۔ جس جگہ سے نمک کی کھدائی کا کام ختم ہو جاتا ہے اس جگہ کو اس حساب سے صاف کیا جاتا ہے کہ وہ ایک ہال کمرہ کی مانند نظر آتا ہے۔ اس کان میں اسی قسم کے کوئی ۵۰۰ کے قریب کمرے ہیں۔

کان میں جو مزدور وغیرہ کام کرتے ہیں انہیں ہر وقت اپنے ساتھ ایک شمع رکھنی پڑتی ہے۔ جو مزدور کان میں داخل ہوتا ہے باہر ٹائم کیپر گیٹ پر ایک ملازم ان مزدوروں کی حاضری کارڈ بیکارڈ جمع رکھتا ہے۔ اس کی یہ بھی ڈیوٹی ہے کہ وہ ہر مزدور کا خیال رکھے کہ کون کون سے مزدور اندر ہیں اور کون کون سے اپنا کام ختم کر کے باہر آ گئے ہیں۔

نمک کی یہ کان ماہ اگست میں ایک مہینے کیلئے بند رہتی ہے کیونکہ اس موسم میں بوجہ برسات کان کے اندر پانی برسنا شروع ہو جاتا ہے جس کی وجہ سے مزدوروں کے لئے اس موسم میں کام کرنا بالمشکل ہوتا ہے اس لئے ایک ماہ کے لئے مزدوروں کو بھی پھٹی دے دی جاتی ہے۔

الغرض ہم کافی دیر تک اس کان میں سیر کرتے رہے اور مختلف مقامات دیکھنے کے بعد گائیڈ کے ہمراہ کان کے دروازہ سے باہر آئے۔ اب کافی دیر ہو چکی تھی اسلئے ہم نے وہاں سے بس کا ارادہ کیا۔ تقریباً ۲ بجے ہم نے چکوال کی وہاں کیلئے بس پکڑی اور ۴ بجے ہم سب بخیر و عافیت واپس منزل مقصود پہنچ گئے۔

قطرے چھت سے زمین پر گرتے تھے۔ ان قطروں کو "نمک فرش" کہتے ہیں۔ اسی طرح فرش پر قطرے گرنے کی وجہ سے ان قطروں نے اسی شکل اختیار کر لی ہے کہ یہ قطرے بالکل خشک ہو کر ٹھوس نمک بن گئے ہیں اور انہوں نے زمین پر ابھرنے کے بعد ایک مخروطی شکل اختیار کر لی ہے۔ انہیں "نمک فرش" کہتے ہیں۔ ان دونوں کا دریاں سے آپس میں ملاپ ہو گیا ہے اور یہ سفید دھودے رنگ کا نمک فاصلہ پر کھڑے ہو کر دیکھنے سے ایک خوبصورت پھول کی مانند نظر آتا ہے۔

یہ مثل مشہور ہے کہ "ہر کہ در کان نمک رفت نمک شد"۔ لیکن جب ہم کان کے ایک ایسے مقام پر پہنچے جہاں گائیڈ نے ہمیں ایک لکڑی کا بڑا ہتھکڑا دکھایا جو کہ نمک کی دیوار میں دھنسا ہوا تھا تو ہمیں یہ مذکورہ کہاؤ غلط یا صحیح ہونے میں شبہ پیدا ہوا۔ جب گائیڈ نے دیا سلائی کے ذریعہ اس لکڑی کو جلا کر دکھایا تو اس میں سے دھواں پیدا ہوا۔ یہ تماشا دیکھ ہم تمام اذہم حیران ہوئے کہ اس کان میں جبکہ ہر جگہ نمک ہی نمک ہے تو یہ لکڑی کہاں سے آ گئی۔

اس مقام سے ہٹ کر گائیڈ نے ہمیں وہ مقام بھی دکھایا جہاں مزدور کان سے نمک کی کھدائی کا کام کر رہے تھے۔ گائیڈ نے ہمیں وہ سامان بھی دکھایا جس کے ذریعہ نمک کھودا جاتا ہے۔ جس جگہ سے نمک کی کھدائی ہوتی ہے وہاں سے نمک کے ٹکڑے منوں کے حساب سے گرائے جاتے ہیں۔ ان ٹکڑوں کے فرش پر گرنے اور رگڑ لگنے کی وجہ سے فرش پر کافی مقدار میں بہت



## حسن تبلیغ

پیغام حق پہنچانا ہر مسلمان پر فرض ہے۔ اور یہ ایک حقیقت ہے کہ اسلام کے شیدائی ہر ممکن طریقہ سے اس پیغام کی اشاعت کرتے ہیں۔ گزشتہ دنوں مجھے ایک عجیب اور کامیاب طریقہ دیکھنے کا موقع ملا جو میں بیان کرتا ہوں۔

گزشتہ اپریل کی بات ہے میں ایف۔ اے کا امتحان دینے سرگودھا گیا جب وہاں پہنچا تو اس وقت سورج غروب ہونے کو تھا میں سرگودھا کے گورنمنٹ کالج کے متعلق کچھ نہیں جانتا تھا کہ وہ کہاں واقع ہے مگر میرا یہ پختہ ارادہ تھا کہ میں ابھی کالج دیکھ لوں تاکہ صبح کے وقت مشکلات سے دوچار نہ ہونا پڑے میں وہاں کے مقیم باشندوں سے پوچھتے پوچھتے گورنمنٹ کالج جا پہنچا۔ جب میں کالج کے گیٹ میں داخل ہوا تو سات بج چکے تھے اور میں اپنی جائے رہائش سے تین میل کے فاصلہ پر تھا۔

الغرض میں اپنی سیٹ وغیرہ دیکھ کر واپس روانہ ہوا۔ سڑک پر ہر طرف اندھیرا تھا میں خاموشی اور تیز رفتاری سے اس تاریکی کو پھرتے ہوئے اپنی جائے رہائش کو جا رہا تھا۔

میں کسی سوچ میں مبتلا جا رہا تھا کہ اچانک ایک

کار میرے پاس آکر رکی۔ اس کار کا مالک کار سے باہر آیا۔ وہ ایک سفید ریش، صحت مند اور معمولی انسان تھا۔ اس کے چہرے پر نور کی بارش ہو رہی تھی۔ مجھ سے پوچھا بیٹا کہاں جاؤ گے؟ میں نے اُن کو سب واقعہ بتایا۔ انہوں نے کہا آئیے میری کار میں تشریف رکھیے میں آپ کو آپ کی جائے رہائش تک پہنچا دیتا ہوں۔ جب میں کار میں داخل ہوا تو اس کے اندر مزید دو آدمی اور ایک بچہ بیٹھا ہوا تھا میں فرنٹ سیٹ پر بیٹھ گیا۔ اب کار بھرنے لگی تھی۔ کار کچھ وقت کے بعد میری منزل مقصود کے پاس آکر رکی۔ میں نے اُن کا تہ دل سے شکریہ ادا کیا۔ انہوں نے کہا بیٹا! شکریہ کی کوئی بات نہیں یہ تو میرا فرض تھا سو میں نے آپ کو آپ کی جائے رہائش تک پہنچا دیا ہے اب میں آپ تک ایک پیغام پہنچاتا ہوں میں نے بڑی خوشی سے کہا وہ کونسا پیغام ہے۔ انہوں نے اپنے بکس سے جماعت احمدیہ کالٹر پچر نکالا اور پیش کیا۔ اور کہا آپ ان کتب کا نہایت خلوص دل سے مطالعہ کریں۔ یہ دیکھ کر میرا چہرہ خوشی سے تپتا اٹھائیں نے بے ساختہ کہا کیا احمدی ہیں؟ انہوں نے کہا ہاں میں نے اُن کو بتایا کہ میں بھی احمدی ہوں اس کے بعد ہم



آپس میں بغلیگر ہو گئے انہوں نے مجھے کہا کہ میں لاہور سے کبھی کبھی اپنے کاروبار کے سلسلے میں یہاں آتا ہوں اور ہمیشہ تبلیغ کے لئے یہی طریقہ اختیار کرتا ہوں۔ دوسرے بعد دوست میری کار میں بیٹھے ہیں میں نے ان میں سے ایک کو لاہور شہر سے کاریں بٹھایا اور دوسرے بچہ اور اس کے والد کو لاہور سے ذرا آگے نکل کر بٹھایا ہے۔ آؤ ہم مل کر ان کو ان کے گھر تک پہنچا آئیں۔ میں رضامند ہو گیا۔ ہم نے ان کو ان کے گھر پہنچا دیا اور کار کے مالک نے ان کو بھی احمدیت کا لٹریچر دینے کے بعد اپنا تعارف کرایا۔

انہوں نے اس کے جواب میں کہا۔  
”اگر آپ جیسے لوگ جماعت احمدیہ کے فرد ہیں تو ہم بے روک ٹوک تسلیم کرتے ہیں کہ یہ خدائی تحریک ہے۔ اس جماعت کے افراد کا طرز عمل بالکل آنحضرت صلی اللہ علیہ وسلم کے صحابہ کی مانند ہے۔“

یہ کلمات کہہ کر انہوں نے بیعت کرنے کا بھی وعدہ کیا۔ ان کو الوداع کہہ کر ہم اسی کار میں ایک ہوٹل پہنچے اور مل کر کھانا کھایا۔

کھانے سے فارغ ہونے کے بعد وہ مجھے میری رہائش گاہ پر چھوڑ گئے اور کہا کہ میں کل واپس لاہور روانہ ہو جاؤں گا آپ میرے لئے دعا کریں۔

ہم پھر آپس میں بغلیگر ہوئے۔ انہوں نے مجھے خدا حافظ کہا اور چلے گئے۔

دوسرے دن میں نماز فجر ادا کرنے کے لئے سرگودھا شہر کی مسجد احمدیہ میں گیا۔ کیا دیکھتا ہوں کہ وہ تینوں افراد جو کل شام میرے ساتھ اس ٹیکسول احمدی کی کار میں سوار تھے احمدیہ مسجد میں نماز ادا کر رہے تھے !!



## ایک یادگار محفل

(بقیت ص ۴۳)

کو منظم کرنے میں بڑی دقت ہوتی ہے لیکن انفرادیت میں وہ کسی طرح بھی یہاں کے خدام سے کم نہیں! آخر میں صاحبزادہ مرزا طاہر احمد صاحب تینوں بزرگوں کا مجلس کی طرف سے اور مبلغین کی طرف سے مجلس کا شکریہ ادا کیا۔ انہوں نے خواہش ظاہر کی کہ مبلغین کے حالات جو معلوماتی ہونے کے علاوہ بیان افروز بھی ہوتے ہیں کسی جلسہ عام میں سننے جائیں!

ابھی محترم میاں صاحب تقریر فرما رہے تھے کہ اللہ کرے کہ خدا آئی اور اسی کے ساتھ ہی سب حاضرین نے دونے افطار کئے۔ افطار کے دوران چائے نے جسم کو مبلغین کی صحبت روح کو سرور عطا کیا۔ ڈیڑھ گھنٹہ کی اس سنجیدہ اور پُر لطف محفل کا اختتام دعا سے ہوا۔ جب سب خدام رخصت ہوئے تو ان کے چہروں پر انجانی منزلوں تک پہنچنے کے عزم کا



# ایک یادگار محفل

پختگی، علم کا نور اور ایک عجیب قسم کی طمانینت پھیلی ہوئی تھی ایک جوان سال سلجھے ہوئے فرد کے ساتھ اندر داخل ہوئے معلوم ہوا کہ یہ حضرات حال ہی میں اشاعت اسلام کے فریضہ کو مکمل کر کے وطن تشریف لائے ہیں۔ ان میں ایک بزرگ کا اسم گرامی مکرم مولانا محمد منور صاحب دوسرے کا مکرم حافظ قدرت احمد صاحب اور تیسرے مکرم ماسٹر عبدالرحمن صاحب بنگالی تھے۔ ان کے ساتھ خدام الامامیہ مرکز کے صدر صاحبزادہ مرزا طاہر احمد صاحب تھے۔ یہ پارٹی ان مبلغین کے اعزاز میں مجلس خدام الامامیہ راجہ نے دی تھی۔

جب سب دوست اپنی اپنی جگہوں پر بیٹھ چکے تو صاحبزادہ مرزا طاہر احمد صاحب کرسی صدارت پر تشریف فرما ہوئے۔ میں دل میں سوچ رہا تھا کہ وہ جگہیں جہاں عموماً معاشرے کو متعفن کرنے والی برائیاں پیدا ہوتی اور پھیلتی ہیں وہاں اس قسم کی سنجیدہ اور علمی محفل کا انعقاد بڑی حیرت انگیز چیز ہے۔ میرا دل ان خدام کے لئے محبت کے جذبات سے بھر گیا جو کانٹوں میں ایک نئی اور اچھی راہ بنا رہے ہیں۔

مجلس کا آغاز عظیم کتاب یعنی قرآن کریم کی تلاوت سے ہوا۔ تلاوت کے بعد ایک صاحب اٹھے اور اپنے دل

۲۵ دسمبر ۱۹۶۷ء کی شام تھی، ٹھنڈی اور بے کیف۔ مغرب کی جانب دُور افق پر سیاہ بادلوں کی ٹولیاں اکٹھی ہو رہی تھیں۔ اس سرد موسم میں زمانہ حاضر کے اکثر نوجوان عیش پرستی میں مصروف ہوتے ہیں۔ اس کا موقع انہیں ہوٹل سے بہتر کسی جگہ نہیں مل سکتا۔ میں نے ایک ہوٹل کے باہر چند نوجوانوں کا مختصر سا مجمع دیکھا تو میرا تار پھا کہ یہ صاحبان بھی شاید وقت کے ”تقا ضوں“ کو پورا کر رہے ہیں۔ میرے دل میں انہیں قریب سے دیکھنے کی خواہش پیدا ہوئی چنانچہ ان کے اندر جانے کے بعد میں بھی اندر چلا گیا۔ ہوٹل کے ایک حصہ میں چند میز پر ایک قطار میں آراستہ تھیں۔ ان پر پیالیاں سلیقے سے سجی ہوئی تھیں۔ ضرور کوئی پارٹی ہونے والی تھی۔ میں ایک کونے میں جا بیٹھا اور دیکھنے لگا کہ اب کیا ہوتا ہے۔! حقوڑی دیر بعد کرسیاں پر ہونی شروع ہو گئیں۔ میں نے ہر نوجوان کے چہرے کو غور سے دیکھا اور دریافت حیرت میں غرق ہو گیا کہ ان کے چہروں پر غائے کی مہرخی کی بجائے تقدس کا نور جھللا رہا تھا! کم از کم ہمیں میں نوجوان تو ضرور ہوں گے لیکن کیا مجال کہ ذرا بھی شور یا طوفان بدتمیزی برپا ہوا اچانک وہ سب اٹھ کھڑے ہوئے۔ میں نے دیکھا کہ تین بزرگ جن کے چہروں پر تجربے کی



کی دھڑکنوں کو الفاظ کی صورت میں پیش کرنے لگے۔ انہوں نے تینوں بزرگوں کی خدمات کو رشک کے جذبات سے مہربا اور ان کا شکریہ ادا کیا کہ انہوں نے یہ دعوت قبول کی۔ ان کے الفاظ سن کر یوں محسوس ہوتا تھا جیسے وہاں حاضر سب خدام کے جذبات ان میں شامل ہیں اور حقیقت بھی یہی تھی۔!

سپاسنامہ کے بعد مکرم مولانا محمد منور صاحب نے جو تاریک براعظم میں اسلام کی ضیاء پھیلانے کے لیے تشریف لائے ہیں خدام کا شکریہ ادا کیا اور کہا کہ اسلام کی تبلیغ کی جو سعادت ان کے حصہ میں آئی ہے وہ ان کی خوش نصیبی ہے۔ انہوں نے نوجوانوں کے ایمانوں کو تازہ کرتے ہوئے ایک واقعہ بھی بیان کیا جو اسلام کی سچائی کو ظاہر کرتا ہے۔ انہوں نے فرمایا کہ منزانیہ کے شہر موکو بو میں ایک غیر احمدی مولوی صاحب تھے انہوں نے کہیں احمدی مشنری سے ایک حوالہ طلب کیا۔ احمدی مبلغ کے پاس اس وقت مطلوبہ کتاب موجود نہ تھی۔ اس پر ان مولوی صاحب نے مشہور کر دیا کہ احمدی ہمارے گئے ہیں۔ ان مولوی صاحب کو دارالسلام سے لکھا گیا کہ وہ یہاں تشریف لائیں اور بحث کر لیں مولوی صاحب نے فرمایا کہ میرے پاس تو کراہ نہیں ہے چنانچہ انہیں کراہ اور سفر خرچ بھیجا گیا۔ مولوی صاحب نے یہ دعویٰ کیا کہ اب ہم احمدیوں کو وہاں بھی ہرادیں گے اور اس طرح احمدیت افریقہ میں (نعوذ باللہ) نیست نابود ہو جائے گی۔ وہ مولوی صاحب وہاں تشریف لائے۔ احمدی مبلغ نے انہیں ان کا مطلوبہ حوالہ نکال کر پیش کر دیا۔ وہ لا جواب ہو گئے۔ احمدی مشنری نے

ان سے کہا کہ اب یا تو بیعت کریں اور یا بحث کریں۔ مولوی صاحب فرمانے لگے کہ ”موکو بو“ میں مولویت کے دم سے میری روزی لگی ہوئی ہے میں بھوکا نہیں مرنایا ہوتا اس لئے بیعت نہیں کر سکتا لیکن اب میں مخالفت نہیں کروں گا۔! مولانا منور صاحب نے مزید فرمایا کہ اب ایک سال کا عرصہ ہو ا وہ مولوی صاحب سلسلہ کی مخالفت نہیں کر رہے اور اس طرح وہاں احمدیت کے راہ ہموار ہو گئی۔

مکرم مولانا محمد منور صاحب کے خطاب کے بعد مکرم حافظ قدرت اللہ صاحب اُٹھے۔ انہوں نے مجلس خدام الاحمدیہ کا شکریہ ادا کیا۔ چونکہ روزہ کھانے کا وقت قریب تھا حافظ صاحب نے صرف شکریہ پر ہی اکتفا کر کیا۔

پھر مکرم ماسٹر عبدالرحمن صاحب بنگالی نے خدام سے باتیں کیں۔ انہوں نے فرمایا کہ یہ صرف اللہ کا فضل ہے کہ اس نے پینسٹھ سال کی عمر میں تبلیغ اسلام کی توفیق عطا فرمائی۔ مکرم ماسٹر صاحب امریکہ سے واپس آئے ہیں۔ آپ نے امریکہ کے خدام کا ذکر کرتے ہوئے چند دلچسپ حقائق سے ریلوے کے خدام کو آگاہ کیا۔ انہوں نے فرمایا کہ امریکہ کے خدام چاہتے ہیں کہ وہ روحانی منازل بھی اسی طرح طے کر جائیں جس طرح لغٹ کے ذریعہ کسی بلند عمارت کی سب سے اوپر والی منزل پر چشم زدن میں چڑھ جاتا ہے! نیز انہوں نے بتایا کہ امریکہ کے احمدی نوجوان ہر وقت حرکت میں رہتے ہیں کبھی اس شہر میں کبھی اس شہر میں۔ اس وجہ سے ان



# مجلس خدام الاحمدیہ ملتان کی مساعی

(خالد کے نامہ نگار خصوصی اخوند ریاض احمد صاحب کے قلم سے)

سے محفوظ رہیں۔

## مجلس خدام الاحمدیہ ملتان کا ہفتہ صفائی

مجلس خدام الاحمدیہ ملتان کا ہفتہ صفائی بخیر و بخت اختتام پذیر ہو گیا۔ ہفتہ صفائی کے دوران میں خدام نے خطرناک کیرڑوں کوڑوں اور پتھروں کا قلع قمع کرنے کے لئے دو سو سے زائد مکانات میں ڈی۔ ڈی۔ ٹی اور مچھر مار تیل کا سپرے کیا۔ نالیوں اور گڑھوں میں فینٹل بھی چھڑکی گئی۔ اندازہ لگایا گیا ہے کہ یہ نالیاں کم از کم پانچ ہزار مکانات کے سامنے سے گزرتی ہیں۔ اکثر علاقوں کے اراکین بنیادی جمہوریت نے مجلس خدام الاحمدیہ ملتان کے اس کام کی تعریف کی اور کہا کہ اگر فوجوانوں کی ایسی تنظیم میدان میں آتے ہیں تو قومی سطح پر صفائی کی مہم کامیاب ہو سکتی ہے۔

ہفتہ صفائی کے سلسلے میں ایک دلچسپ بات یہ بھی ہے کہ مجلس کے اراکین نے عوام میں کوٹ کار کیلئے خوبصورت بٹن تازہ پھولوں سے بنا کر تقسیم کئے۔ ان کے ساتھ رنگین کارڈوں پر صفائی کی تلقین کے بارے میں فقرات لکھے ہوئے تھے۔ عوام سے اپیل کی گئی تھی کہ وہ ان پھولوں کو پاکیزگی کی علامت کے طور پر لیں اور اپنے گھر، گلی کو چوں اور محلوں کو صاف ستھرا رکھ کے بیماریوں

اخبارات میں مجلس خدام الاحمدیہ ملتان کی اس کوشش کی خبریں شائع ہوئیں۔ "امروز" نے جمعہ ۸ دسمبر کی اشاعت میں قائد مجلس خدام الاحمدیہ کی یہ اپیل شائع کی کہ خدام اور عوام ہفتہ صفائی کے سلسلے میں تعاون کریں۔ ۱۹ دسمبر کی اشاعت میں لوکل اخبار "ملتان" نے ہفتہ صفائی کے بارے میں تفصیلی خبر نمایاں سرخیوں کے ساتھ شائع کی۔

## مجلس خدام الاحمدیہ ملتان کی لائبریری کا قیام

۸ دسمبر ۱۹۶۴ء کو بعد نماز جمعہ مجلس خدام الاحمدیہ ملتان کی لائبریری کا افتتاح مکرم ڈاکٹر عبدالکریم صاحب امیر جماعت احمدیہ ضلع ملتان نے قائد مجلس محمد انور ہاشمی صاحب کے نام قرآن مجید کے اجراء سکایا مجلس ملتان کی اس لائبریری میں فی الحال کتب کی کل تعداد پینسٹھ ہے اور یہ تمام کتابیں خدام نے خطیہ کے طور پر لائبریری کو دی ہیں۔

نشر میل کیلج کے احمدی طلباء کو استقبالیہ اور الوداعی پارٹی۔

۱۲ دسمبر ۱۹۶۴ء کی شام کو بعد نماز عصر قائد مجلس خدام الاحمدیہ محمد انور ہاشمی صاحب نے اپنے مکان پر



آگے بڑھنے کی کوشش کریں۔ اجلاس میں نشر میڈیکل کالج کے طلباء کے علاوہ مجلس عاملہ کے ممبران نے بھی شرکت کی۔

## مجلس الامام احمدیہ چیک پیسہ کا وقار عمل

۵ جنوری ۱۹۶۸ء کو مجلس خدام الامام احمدیہ چیک پیسہ نے چیک سے جنوبی سمیت ایک سڑک کی مرمت وغیرہ کیلئے ایک وقار عمل کا پروگرام ترتیب دیا۔ اس میں واپڈا کالونی حافظ آباد سے خاکسار اور مکرم جناب رابعہ غفور احمد صاحب نے بھی شرکت کی۔ نماز جمعہ کے بعد تمام خدام مقررہ وقت پر کتیاں اور ٹوکریاں لے کر مقام وقار عمل پہنچ گئے۔ پروگرام دو بج کر بیس منٹ پر شروع ہوا۔ آغاز سے قبل حکیم عبدالعزیز صاحب صدر جماعت مقامی نے اجتماعی دعا کرائی۔

قریباً ڈیڑھ سو فٹ طویل سڑک کو جو خستہ حالت میں تھی نئے سرے سے ٹھیک کیا گیا۔ ایک طرف پیدل چلنے والوں کے لئے ہموار راستہ بنایا گیا اور نکاس نالی کو پہلے سے گہرا سڑک کی ایک جانب کھودا گیا اور پانی کو جاری کیا گیا۔ نیز سڑک پر ایک بہت بڑی لکڑی عرصہ سے آمد و رفت میں رکاوٹ کا باعث بنی ہوئی تھی سب خدام نے مل کر اسے ایک طرف لٹھکا دیا۔

مجموعی طور پر وقار عمل کا وقت ۱۲ گھنٹے تھا اس وقار عمل کا ایک فائدہ یہ بھی ہوا کہ غیر از جماعت لوگ چلتے چلتے رک جاتے اور خدام کو اس شوق اور

ایک عصرانہ ترتیب دیا۔ اس تقریب کا مقصد یہ تھا کہ نشر میڈیکل کالج سے فارغ التحصیل جانے والے طلباء کو الوداع کہا جاسکے اور اس کے ساتھ ساتھ نئے آنے والے طلباء سے متعارف بھی ہوا جاسکے۔

۲ دسمبر کو صبح ہی سے موسلا دھار بارش شروع ہو گئی اور سڑکیں کچڑ سے اٹ گئیں۔ اس کے باوجود نشر کالج کے باہمت احمدی طلباء وعدے کے عین مطابق بارش میں بھیکتے ہوئے پیدل چھاؤنی کے علاقہ میں قائد صاحب کے مکان پر پہنچے۔

پارٹی کے بعد ایک اجلاس میں ہر طالب علم نے اپنا مختصر تعارف کرایا۔ قائد مجلس خدام الامام احمدیہ ملتان نے اپنی تقریر میں کہا کہ آپ طالب علم ہونے کے لحاظ سے خدام کا ایک ایسا گروہ ہیں جو پڑھ لکھے افراد پر اپنے اثرات مرتب کر سکتا ہے۔ ہماری اُمیدیں آپ سے وابستہ ہیں کہ آپ کس طرح اپنے عملی نمونہ سے مجلس، جماعت، احمدیت اور اسلام کا نام روشن کرتے ہیں جانے والے طلباء میں سے ڈاکٹر ضیاء الحق صاحب نے کہا کہ ہم نے ملتان میں پانچ سال گزارنے کے دوران جو کچھ کیا اپنا فرض سمجھ کے کیا۔ ہم سے کوتاہیاں بھی ہوئیں اور ہم خدا کی پناہ مانگتے ہیں۔ انہوں نے کہا کہ ان پانچ سالوں میں مجلس خدام الامام احمدیہ ملتان اور جماعت کے دیگر احباب نے ہم پر ہمیشہ مشفقانہ نظر رکھی۔ انہوں نے نئے آنے والے احمدی طلباء کو تلقین کی کہ وہ عام زندگی میں سنجیدگی کو اپنا شعار بنائیں اور تعلیم کے میدان میں



## علم انعامی حاصل کرنے کا اعزاز

۱۹۶۶-۶۷ء کے دوران اعلیٰ کارکردگی کے لحاظ سے مجلس لائپور، کراچی اور خوشاب نے علی الترتیب اول، دوم اور سوم پوزیشن حاصل کی۔ مجلس پنڈی بھاگو کے کام کو قابل تعریف قرار دیا گیا ہے۔ چنانچہ گزشتہ جلسہ سالانہ کے دوسرے روز مؤرخہ ۱۲ جنوری ۱۹۶۷ء کو سیدنا حضرت امیر المومنین خلیفہ المسیح الثالث علیہ السلام نے اپنے دست مبارک سے مجلس لائپور کے قائد محترم مشتاق احمد صاحب ہاشمی کو خلافت جوہلی علم انعامی عطا فرمایا۔ اسی طرح باقی تینوں مجالس کے قائدین کو سند ات خوشنود عطا فرمائیں۔ اللہ تعالیٰ یہ کامیابی جلد مجالس کے لئے مبارک کرے اور مزید ترقیات عطا کرے آمین۔ (معمولاً مجلس خدام الاحمدیہ مرکزیت)

## مجالس خدام الاحمدیہ کا مفت وصولی

سال رواں کی پہلی سہ ماہی کا جائزہ چندہ مجلس، اجتماع، تعمیر مال وغیرہ مرتب کر کے مجالس کو ارسال کر دیا گیا ہے۔ اس سہ ماہی میں بقایا دار مجالس خصوصاً اور دیگر مجالس عموماً سہ ماہی سے ۱۰ مارچ تک خدام الاحمدیہ کے چندہ جات کی وصولی کا مفتہ منائیں اور بقایا جات وصول کر کے جلد از جلد مرکز کو ارسال فرمائیں۔ (مہتمم مالی خدام الاحمدیہ مرکزیت)

انہماک سے کام کرتے دیکھ کر دریافت فرماتے کہ کیا کوئی بڑا افسر آ رہا ہے؟ مگر جب انہیں حقیقت حال سے روشناس کرایا جاتا تو وہ بہت اچھا اثر لیکر جاتے۔ (ملک محمد علی جاوید حال واپڈا کالونی حافظ آباد ضلع گوجرانوالہ)

## ہفتہ صفائی کے اہتمام میں قابل تقلید نمونہ

شعبہ صحت جسمانی مجلس خدام الاحمدیہ مرکزیت کے تحت ۸ سے ۱۴ دسمبر ۱۹۶۷ء تک ہفتہ صفائی کا اہتمام کیا گیا تھا۔ اس طرف مجالس نے بہت کم توجہ دی ہے اور بہت ہی کم رپورٹیں ہمیں موصول ہوئی ہیں۔ صفائی انسان کی تندرستی کی ضامن ہے اور ویسے بھی خدا تعالیٰ نے ظاہری صفائی کو بہت اہمیت دی ہے کیونکہ ظاہری صفائی باطنی صفائی کے لئے بطور زینہ کے ہے۔ اسلئے مجالس کو چاہیے کہ جب بھی ایسے پروگرام مرتب کئے جائیں تو وہ ایسے پروگراموں میں دلجمعی سے حصہ لیں اور انہیں کامیاب بنائیں۔

ہفتہ صفائی کے ضمن میں مجلس خدام الاحمدیہ ملتان کی مساعی تعریف کے قابل ہیں اور وہی مجلس اس ہفتہ صفائی میں اول قرار پائی ہے۔ قائد صاحب مجلس ملتان اور ان کے رفقاء نے بڑی مستعدی اور محنت سے اس ہفتہ کو کامیاب بنایا۔ جزا ہم اللہ احسن الجزاء۔ (نائب مہتمم صحت جسمانی)



# محالسم الام احمدیہ یاسنت متحدہ امریکہ کی مساعی

## صدر پاکستان کے قاعی فنڈ میں ایک ہزار چھ سو سو پتہ کراں قدر عطیہ

گزشتہ پاک بھارت جنگ کے بعد امریکہ میں ہمارے احمدی نوجوان بھائیوں نے اپنی مختصر تعداد کے باوجود پاکستان اور مل پاکستان سے اپنی ہمدردی اور محبت کا اظہار کرتے ہوئے ۳۱۶ ڈالر ۲۵ سنت یعنی قریباً ۱۶۰۰ روپے کی رقم صدر پاکستان کے قاعی فنڈ میں بھجوائی۔ مجالس خدام الاحمدیہ امریکہ کے نائب صدر جناب اسے۔ آر۔ خان بنگالی صاحب نے صدر پاکستان کو جو خط اس ضمن میں تحریر فرمایا اس کا ترجمہ درج ذیل ہے :-

۴ اکتوبر ۱۹۶۷ء بخدمت جناب صدر پاکستان فیلڈ مارشل محمد ایوب خان صاحب

بجانب صدر السلام علیکم ورحمۃ اللہ وبرکاتہ

میں آپ کو اطلاع دیتے ہوئے خوشی محسوس کرتا ہوں کہ جماعت احمدیہ امریکہ اپنے ملک میں پاکستان کے مفاد کی خاطر پوری قوت و محنت سے مصروف و متحرک ہے اور امریکی عوام کی رائے کو پاکستان اور خصوصاً مسئلہ کشمیر سے متعلق پاکستان کے جائز موقف کی حمایت میں مہوار کرنے میں پوری طرح کوشاں ہے۔ اس مقصد کیلئے کالجوں، کلبوں، کلیساؤں میں تقاریر کی جاتی ہیں جہاں جماعت احمدیہ کے مبلغین کو لکچر کیلئے بلایا جاتا ہے۔ علاوہ ازیں مقتدر شہریوں اور نمائندگان پریس سے بات چیت اور انٹرویو کے ذریعہ بھی اس کام کو مہم انجام دیا جاتا ہے۔

حال ہی میں ہم نے مجالس خدام الاحمدیہ امریکہ کے ارکان سے اپیل کی کہ وہ پاکستان و اریلیف اینڈ ڈیولپمنٹ فنڈ میں چند روپے بفضلہ تعالیٰ ۳۱۶ ڈالر ۲۵ سنت کی رقم جمع ہوگئی جو کہ آپ کو بذریعہ بینک ڈرافٹ بھجوائی جا رہی ہے۔ امریکہ کے احمدی نوجوانوں کی یہ حقیر سی پیشکش ہے جو انہوں نے اپنے وطن عزیز (پاکستان) کے دفاع اور اپنے بھائیوں سے اپنی محبت کے اظہار کے طور پر کی ہے۔ ہمیں امید ہے کہ آپ اسے قبول کر کے ہمارے نوجوانوں کی حوصلہ افزائی فرمائیں گے۔

ہم دعا کرتے ہیں کہ آپ کی عاقلانہ و مشفقانہ رہنمائی میں پاکستان ایک عظیم اسلامی مملکت کی حیثیت سے اقوام عالم کی صف میں وہ بلند مقام حاصل کرے جس کا وہ مستحق ہے۔ نیز حق و انصاف اور امن و تحفظ بلکہ اس سے بھی بڑھ کر کوئی نوع انسان کی بہبود ایسی پالیسی پر استقامت اختیار کرنے کی مثال قائم کر دے۔

اللہ تعالیٰ آپ کو لمبی عمر، صحت و قوت اور علم و فراست بہرہ مند کرے تا آپ پاکستان کو صحیح راستے پر گامزن کر کے اسے اس کے نیک مقصد سے ہمکنار کر دیں، آمین +

(مہتمم مجالس باہرین خدام الاحمدیہ مرکزیہ)



Digitized By Khilafat Library Rabwah

# ماہنامہ خالد کے خصوصی نامہ نگار

## مجالس کے لئے ایک ضروری اعلان

مجالس کی قابل ذکر کارگزاری کی مناسب اشاعت اور ماہنامہ خالد میں خدام الاحمدیہ کے صفحات کو دلچسپ اور جاذب توجہ بنانے کے لئے فیصلہ کیا گیا ہے کہ مختلف مجالس اپنے ہاں کسی اہل قلم خادم کو خالد کا خصوصی نامہ نگار تجویز کر کے منظوری حاصل کریں۔ یہ خادم اپنی مجلس کی مختلف تقاریب اور کارگزاری کے قابل ذکر حصوں کو دلچسپ انداز میں لکھ کر مرکز میں ارسال کرے گا۔ اس طریق سے مجالس کی کارگزاری بہتر طور پر اشاعت پذیر ہو سکے گی۔ سب مجالس کو خالد کے ایسے خصوصی نامہ نگار مقرر کرنیکی دعوت دی جاتی ہے لیکن خاص طور پر لاٹل پور، راولپنڈی، کراچی، لاہور، ریلوے، سرگودھا، پشاور، سیالکوٹ، اور حیدرآباد کی مجالس اس اعلان کی مخاطب ہیں۔ یہ مجالس اس طرف فوری توجہ فرمائیں۔

یہ امر قابل ذکر ہے کہ ملتان کی مجلس خدام الاحمدیہ میں مکرم اخوند ریاض احمد صاحب کو خالد کا خصوصی نامہ نگار مقرر کیا گیا ہے۔  
(مہتمم اشاعت خدام الاحمدیہ، مرکزیت)

## ہر قسم کے

کانڈکٹنگ بکس بورڈ بار عایت خریدنے کے لئے

آپ اپنی دکان پر شریف لائیں!

پیپر کارٹر گنیت روڈ۔ لاہور

ملک عبداللطیف ستکویہی

فون گھر ۶۲۵۱۸



فون ۶۳۵۲  
دفتر ۳۱۱۲



# Monthly KHALID Rabwah

February 1968

Digitized By Khilafat Library Rabwah Regd. No. L 5830

جس نے ہر سانس لیا دین محمد کے لئے  
جس نے بتلایا کہ باطل کی حقیقت کیا ہے



ملت کر اس فدائی پہ رحمت خدا کری